

॥ श्रीगणेशाय नमः ॥

* लोहितस्मृतिः *

विवाहाम्नौस्मार्तकर्मविधानवर्णनम्
लोहितं सर्ववेदान्ततत्त्वज्ञं न्यायवित्तमाः ।
सामान्यज्ञानसंजातसंशयास्सर्व वस्तुषु ॥ १ ॥
विशेषं परिपप्रच्छुः भार्यापुत्रधनादिषु ।
स्मार्तं कर्म विवाहाम्नौ कुर्वीत प्रत्यहंगृही ॥ २ ॥
इत्यत्र विद्यमानोऽग्नि शब्दोऽयं संशयास्पदम् ।
प्रधानलाजहोमाग्निः विवाहाग्निरितिस्मृतः ॥ ३ ॥
सोऽयं नित्यत्वधार्यत्वविहितो हि यतो मतः ।
विवाहपचनाग्निश्चेत्प्रकृतेन समञ्जसः ॥ ४ ॥
तस्योत्तरत्र कार्येषु विनियोगैकशून्यतः ।
प्रधानहोमाग्नौ तत्र पुनस्संशय ऐक्यः ॥ ५ ॥
आद्याग्नौ वा द्वितीयाग्नौ तृतीयाद्यनलेऽपि वा ।
अथ वा स्याच्चतुर्थाग्नौ पञ्चमाग्नौ न चेत्तथा ॥ ६ ॥
सर्वत्रैवाविशेषेण कुर्वीत प्रत्यहं गृहीः ।
एवं पुनस्तथा पश्चात्क्षत्रियाद्यनलेषु वा ॥ ७ ॥
केन द्रव्येण भूयश्च कथं मन्त्राश्च के पुनः ।
इत्येवं संशये जाते निश्चयं वच्मि वोऽद्य तु ॥ ८ ॥

॥ बहुभार्यस्यौपासनादौ विशेषः ॥

ब्रह्मचर्यनिवृत्तिस्सा यस्यास्समुदपद्यत ।
 धर्मपत्नी सैव लोके कथिता तत्समा च सा ॥ ६ ॥
 भर्तुर्धरशरीरा च सर्वधर्मसमाश्रया ।
 तद्विवाहसमुद्भूतो वह्निर्निखिलकर्मणाम् ॥१०॥
 मन्त्रपूतो वेदजन्यः सर्वयागैकसाधकः ।
 स एव हि प्रधानग्निः ब्राह्मणस्यमहात्मनः ॥११॥
 द्वितीयाद्यग्नयः शिष्टाः दुर्बलास्तत्समान तु ।
 न ते वैदिककृत्यस्य तूष्णीका एव केवलम् ॥१२॥
 धर्मपत्नीवीतिहोत्रे स्मार्तं कर्माखिलं चरेत् ।
 द्वितीयापत्न्यग्निषु चेत्तूष्णीकं कृत्स्नकर्म तत् ॥१३॥
 वेदोक्तमन्त्रतन्त्राणि न भवेयुः कदाचन ।
 प्रत्यग्नावपि यत्नेन सायं प्रातस्समाहितः ॥१४॥
 वेदोक्तमन्त्रैरखिलैः कुर्यादौपासनं बुधः ।
 राजन्याद्यबलाग्नीनां नित्यमौपासनं तु तत् ॥१५॥
 ब्राह्मणेन तु कर्तव्यं व्रीहिभिर्न तु तण्डुलैः ।
 शूद्रकन्यौपासनं तु ब्राह्मणेन विपश्चिता ॥१६॥
 यवैरमन्त्रकं नित्यं कर्तव्यमिति काश्यपः ।
 पञ्चपत्न्यो ब्राह्मणस्य स्वजातो धर्मतो मताः ॥१७॥
 राजन्यवैश्ययोश्चापि स्वजातावेव वै तथा ।
 त्रैवर्णिकानां सततं धर्मपत्नीधनञ्जयम् ॥१८॥

प्राथम्येन पुरस्कृत्य वैदिकानि प्रचालयेत् ।
 पितृश्राद्धेषु सर्वेषु प्रथमेष्वेव पञ्चसु ॥१६॥
 तदग्नौ करणं कुर्यात् विशेषोऽयमथोच्यते ।
 धर्मपत्न्यनिले कुर्यात् मन्त्रवत्तद्विधानतः ॥२०॥
 चतुर्ष्वन्येष्वमन्त्रेण हुनेदिति मनोर्मतम् ।
 एवं पितुश्च मरणे प्रथमाग्नौ सुतेन वै ॥२१॥
 सर्वा आहुतयः कार्याः तन्मन्त्रैरखिलैरपि ।
 पश्चाद्द्वितीयाद्यनले तूष्णीकं ताः स्रुवाहुतीः ॥२२॥
 कुर्यादेव समन्त्रास्ते तत्रस्युस्सर्वथैव हि ।
 सर्वे मन्त्राश्च धर्माश्च क्रियास्तन्त्राणि सूरिभिः ॥२३॥
 धर्मपत्न्यनलावेव कर्तव्यत्वेन चोदिताः ।
 क्षत्रियाद्यबलावह्निविशेषायेऽस्यतेऽभवन् ॥२४॥
 तान् सर्वान्दीप्यमानेऽस्मिन् क्रमात्तूष्णीं तु निर्वपेत् ।
 सर्वेष्वग्निषु तस्माद्द्वै यावज्जीवं विधानतः ॥२५॥
 स्मार्तकर्माणि कुर्वीत चौपासनमुखान्यपि ।
 सजातिवह्निषु सदा तदौपासनमात्रकम् ॥२६॥
 आन्तं समन्त्रकं नित्यं स्थालीपाकं तथैव च ।
 सर्वं श्राद्धादिकं शिष्टं यद्वा नैमित्तिकं भवेत् ॥२७॥
 तत्र सर्वत्र सततं प्रथमाग्नौ समन्त्रकम् ।
 इतराग्निष्वमन्त्रं स्याद्द्वैश्वदेवं यथारुचि ॥२८॥
 सर्वोत्तमा धर्मपत्नी तग्निश्च तथाविधः ।
 तत्प्राधान्येन कुर्वीत कर्म चौपासनं सदा ॥२९॥

क्रमेणेतर्कर्माणि न व्यत्यासेन तच्चेरेत् ।
 पृथङ्निर्त्यं तथाकर्तुमशक्तश्चेद्विचक्षणः ॥३०॥

॥ अनेकाग्निसंसर्गः ॥

सर्वेषामपि वह्नीनां संसर्गं विधिनाचरेत् ।
 संसर्गं तु कृते होमे चैको वह्निस्ततो भवेत् ॥३१॥
 ततो होमे कृते तावन्मात्रेणैव समन्त्रकम् ।
 सर्वत्रापि कृतं सम्यग्भवत्येव न संशयः ॥३२॥
 धर्मपत्नीवीतिहोत्रे प्रधानेऽस्मिन्यथाविधि ।
 क्रमेणैव स्थापयित्वा हुत्वामन्त्रैस्तुतैरति(पि) ॥३३॥
 योजयेत्तेन विधिना नान्यावह्नौ कदाचन ।
 प्राधान्येन प्रधानाग्निं कृत्वा तस्मिन् परान्शुचीन् ॥३४॥
 योजयेत्समिताद्यैस्तु चरुधर्मेण धर्मवित् ।
 कदाचिन्मोहतो यो वा द्वितीयाद्यनलेषुचेत् ॥३५॥
 संसर्गं कुरुते मूढः प्रधानमितरास्तु वा ।
 सर्वे नष्टाह्वप्रयस्ते लौकिकत्वं भजन्ति हि ॥३६॥
 तद्दोषशमनायाथ पुनरग्निं यथानिधि ।
 प्रतिष्ठाप्याखिलैर्दारैरुपविश्य यथाक्रमम् ॥३७॥
 प्रधानहोमं कृवीत लाजहोमं च पूर्ववत् ।
 पत्नीसंख्याविधानेन पश्चात्तत्सिद्धिरीरिता ॥३८॥
 अन्यथा दोषमाप्नोति नात्र कार्या विचारणा ।
 श्रौताग्नौ विद्यमाने स्वायतने तु तदान्वहम् ॥३९॥

सायंप्रातर्होमकाले धर्मपत्न्यास्सदैव हि ।
सीमोल्लङ्घनमात्रेण सद्योऽग्निर्लौकिको भवेत् ॥४०॥
तदधीनो यतो वह्निस्तथा तस्मात्प्रयत्नतः ।
तां धर्मपत्नीं तत्सीम्नः तत्कालोल्लङ्घनं यथा ॥४१॥
न करोत्येव सा यत्नात्तथा यत्नेन बोधयेत् ।
कदाचिद्यदि सा मोहादवशादुःखपीडनैः ॥४२॥
सीमान्तरं प्रविष्टास्यात्पुनस्सन्धानमाचरेत् ।
अपस्मारादिना सा चेदभिभूतावशा भवेत् ॥४३॥
निरोधयेद्गृहेष्वेव नो चेदग्निस्तु लौकिकः ।

॥ ज्येष्ठादिपत्नीनः तत्सुतानां च ज्यैष्ठ्यकानिष्ठ्यविचारः ॥

धर्मपत्नी वयोन्यूना द्वितीया वयसाधिका ॥४४॥
धर्मपत्न्येव सततं ज्यैष्ठ्यमर्हति कर्मसु ।
वयोधिका द्वितीया सा सदा कानिष्ठ्यभागिनी ॥४५॥
भवेदेवेतिनिखिलाः प्राहुस्ते ब्रह्मवादिनः ।
द्वितीयादिसुतो ज्येष्ठः वयसा कर्मशीलतः ॥४६॥
अधिकोऽप्याहिताग्निर्वा जातपुत्रो बहुश्रुतः ।
न ज्येष्ठपत्नीतनयान्मौञ्जीविरहितादपि ॥४७॥
न समो धर्मतः प्रोक्तः सोऽयमेवौरसः परः ।
आत्मजश्चापे कथितो द्वितीयादिसुतास्तुते ॥४८॥
कामजा इति हि प्रोक्ताः श्रुतिस्मृत्यर्थदर्शिभिः ।
एतेनैव प्रकथिता स्तृतीया तुर्यकादयः ॥४९॥

ज्यैष्ठ्यकानिष्ठ्यधर्मेषु न्यूनाधिक्येष्वपि स्फुटम् ।
 धर्मपत्नीसुतेनैव स दत्तो भिन्नगोत्रजः ॥५०॥
 नुर्यभागीति कथितः न द्वितीयादिसूनुना ।
 विशेषोऽत्रापि भूयश्च पालको यद्यकिञ्चनः ॥५१॥
 महाचारित्रबन्धुत्वशुश्रूषाद्यनुवर्तनैः ।
 श्रीमग्रामतितुष्टाभ्यां पितृभ्यां प्रीतिपूर्वकम् ॥५२॥

॥ दत्तपुत्रविषयः ॥

कृपया दत्तपुत्रः श्रीभूमिक्षेत्रादि भाग्यवान् ।
 बहुलो जातपुत्रश्च शनैः कालेन वै तदा ॥५३॥
 वृद्धिं तां परमां प्राप्तस्तत्सून्वोश्च ततः परम् ।
 तुल्यो भागः प्रकथितो न विवादः कदात्र वै ॥५४॥
 तत्रापि ज्यैष्ठ्यकानिष्ठ्ये मात्रीचात्मजहेतुतः ।
 विवदन् चात्र यः पापी राष्ट्रात्सद्यस्स एव हि ॥५५॥
 निर्वास्यस्ताडनीयश्च राज्ञा वै धर्म भीरुणा ।
 एतेन सर्वदत्तानां पुत्राणामयमेव वै ॥५६॥
 न्यायः प्रकथितस्सद्भिः एवं सत्यत्र केवलम् ।
 एवं हि निश्चयो ज्ञेयः यो वा लोके त्वकिञ्चनः ॥५७॥
 परश्रियं समुद्दीक्ष्य महिमानं च पूज्यताम् ।
 तत्साम्यप्राप्तयेऽतीव कालमुद्दीक्ष्य केवलम् ॥५८॥
 परापुत्रत्वदुःखज्ञो भूत्वा पश्चात्स्वयं शनैः ।
 युवाभ्यां तनयं स्वीयं प्रदास्यामीति तौ तराम् ॥५९॥

संप्राथम्यं यन्नात्संबोध्य समाश्रित्य च बन्धुभिः ।
 मित्रैराप्तैर्बोधयित्वा तदीयैर्ज्ञातिसज्जनैः ॥६०॥
 स्वपुत्रं प्रददेत्ताभ्यां अपुत्राभ्यां तदिच्छया ।
 सोऽयमेव सुतः प्रोक्तस्तुर्यभाग्यौरसेन वै ॥६१॥
 पश्चाज्जातेन धर्मेण हेयापुत्रस्तुतात्यशः ? ।
 भवत्येव च सर्वत्र नचेदत्तः पुनर्यदि ॥६२॥
 विद्याश्रीधनभाग्यैस्तु समो वाभ्यधिकोऽथ वा ।
 भ्राता सगोत्रस्तत्कामरहितः पुष्कलात्मवान् ॥६३॥
 अपुत्रप्रार्थनापूर्वं दानधर्मैकवर्त्मना ।
 पुत्रं जनानां पुरतो ग्राहयामास केवलम् ॥६४॥
 शपथैरतुलैर्घोरै राजबन्ध्वादिजल्पितैः ।
 सपुत्रस्तेन तुलितः रिक्थद्रव्यक्षमादिषु ? ॥६५॥
 अधिकोऽपि कदाचित्स्यादौरसान्न तु तत्कृतौ ।
 पैतृके तु स एव स्याज्ज्येष्ठोऽयं वयसा तराम् ॥६६॥
 न्यूनोऽपि तादृशो दत्तः समोऽभ्यधिक एव वा ।
 कानिष्ठ्यमेव लभते न तु ज्येष्ठ्यं कथंचन ॥६७॥
 प्रेतकृत्यैकमिन्नेषु विभागादिषु तादृशः ।
 औरसेन समः प्रोक्तः तादृशो यदि वा पुनः ॥६८॥
प्सादीकोग्राम भूमिजनताधनशेवधेः ।
 स एवार्हति सर्वस्वप्रदानादिषु केवलम् ॥६९॥
 स्वामित्वं च तदाधिक्यं तत्कर्तृत्वं तदीशताम् ।
 न्यूनत्वं दत्तमात्रेण लभते किल केवलम् ॥७०॥

किं तु तज्जन्मजनकक्रियाभिः पूर्वसंविदैः ।
 ग्राहकस्यावश्यकत्वनावश्यत्वमुखैः परैः ॥७१॥
 कृत्यैश्चरित्रैः सुस्पष्टं प्रभवेत्स्वयमेव वै ।
 विद्वद्दत्तसुतोपायसंपादितमहाधने ॥७२॥
 किमौरसस्य समता तुर्यता वेति वै जगुः ।
 तत्राब्रुवन्धर्मपरा महान्तो ब्रह्मवादिनः ॥७३॥
 दत्तः स्वप्रार्थनापूर्वप्राप्तपुत्रत्ववान्यदि ।
 भिन्नगोत्रः पुनश्चापि तुर्यभाक् तु स एव हि ॥७४॥
 औरसेन समोनायं स्वयमेवागतो यतः ।
 पालकप्रार्थनाधिक्य या च सा शपथादिभिः ॥७५॥
 प्रदानशपथप्रोक्तिमर्यादावाक्यसूक्तिभिः ।
 स्वगोत्रसङ्गृहीतो यः प्रत्यासन्नोऽति सुन्दरः ॥७६॥
 कापेयरहितस्सूनुः तत्समत्वेन कल्पितः ।
 विद्वद्दत्तसुतोपायसंपादितमहाधने ॥७७॥
 विभागेच्छा पालकौरसस्यजाता तदाकिल ।
 संपादकेच्छनियतां साम्यंशश्च विधीरितः ॥७८॥
 अत्रौरसः प्रकथितः धर्मपत्नीसमुद्भवः ।
 द्वितीयादिसुतास्सर्वे सूनुपुत्रादिशब्दिताः ॥७९॥
 भवन्त्येवात्र सततमौरसत्वं न तेषु तु ।
 एतादृशीयं मर्यादा धर्मपत्नीस्थितौ तदा ॥८०॥
 द्वितीयादिसमुद्भूतपुत्राणामिति निर्णयः ।
 धर्मपत्न्यां तु नष्टायां पश्चात्स्याद्या विवाहिता ॥८१॥

सा चापि धर्मपत्नीत्वं प्राप्नोत्येवाचिरात्खलु ।
 तस्यामपि च नष्टायां पुनर्यास्याद्विवाहिता ॥८२॥
 कुले समाने सा चापि धर्मपत्नीत्वमर्हति ।
 ज्येष्ठायां विद्यमानायां या द्वितीया विवाहिता ॥८३॥
 पुत्रार्थं सापि काले न पुत्रिणी चेत्तथा भवेत् ।
 तथा न चेद्भोगिनी स्यादाप्नोति पुरुषप्रसूः ॥८४॥
 यत्नेन धर्मपत्नीत्वमनवाप्यंसुनिर्मलम् ।
 बहुकालसुता भावद्धर्मपत्नी द्वितीययोः ॥८५॥
 पुत्रसङ्ग्रहणे जाते द्वितीया पुत्रिणी यदि ।
 तदापि तनयस्सोऽयं औरसो न भवेदपि ॥८६॥
 आत्मजत्वं दत्तपुत्रे अङ्गादङ्गेति मन्त्रतः ।
 यतो निक्षिप्तवान् तातः परसंजातविग्रहे ॥८७॥
 ततो द्वितीयासंभूतः तनयस्तादृशो न तु ।
 किं त्वयं कामजः कोऽपि सुतपुत्रादिवाच्यता ॥८८॥
 तस्मिन् तिष्ठति बाढं सा नौरसत्वं प्रतिष्ठति ।
 आत्मजत्वं च मुख्येन गौणत्वेनाखिलं तु तत् ॥८९॥
 प्रतिष्ठत्येव किं तेन नौरसेन समो भवेत् ।
 ज्येष्ठाद्वितीययोरारात्पित्रापुत्रकृताः परः ॥९०॥
 उपनीतस्ततो ज्येष्ठा मृता तस्याः क्रियां च सः ।
 अकरोद्दत्तपुत्रस्तु ततः कालेन सा परा ॥९१॥
 पुत्रं प्रासूत सोऽयंचेद्दत्तोऽन्यकुलजोऽपि सन् ।
 तत्समांशी भवेदेव नात्रकार्या विचारणा ॥९२॥

ज्येष्ठाद्वितीययोरारात्तातेन च स्वीकृतः सुतः ।
 सगोत्रो वाऽसगोत्रो वा कृतमौञ्ज्यादिसत्क्रियः ॥६३॥
 मृता द्वितीया तस्यास्तु चकार प्रेतकृत्यकम् ।
 दत्तोऽयं स्वेन धर्मेण मृताया मातुरेव हि ॥६४॥
 पश्चात्कालेन सा ज्येष्ठा प्रासूत यदि पुत्रकम् ।
 सोऽपिपुत्रोऽपि ते नैव तुल्य इत्येव सूरिभिः ॥६५॥
 कथितो हि महाभागैः तस्मात्कर्म तथाविधम् ।
 तादृक्कर्मकरो मुख्यो भवत्येव तु तादृशं ॥६६॥
 कर्म सद्भिः प्रकथितं तत्कर्तादुर्बलोऽप्ययम् ।
 प्रबलः सद्य एव स्यादौरसेन समोऽन्यतः ॥६७॥
 एवं सत्यत्र भूयश्च निश्चयं वन्मिचैककम् ।
 दत्तपुत्रादत्तपुत्रसन्निधाने पितृक्रिया ॥६८॥
 अदत्तपुत्रेणैव स्यात्कर्तव्याऽन्येन नैव हि ।

॥ धर्मपत्न्याः प्राबल्यम् ॥

ज्येष्ठपत्न्येव सा पत्नी धर्मपत्न्यपि सा परा ॥६९॥
 मुख्योवैदिककृत्यानां नान्या तत्सदृशी भवेत् ।
 धर्मपत्नीसमुद्भूत औरसश्चात्मजश्च सः ॥१००॥
 वंशोद्धरणकर्तृत्वसर्वधर्मसमाश्रयः ।
 न तत्समः परस्तात्तु तदन्ये कामजाः स्मृताः ॥१०१॥
 सर्वे धर्मा धर्मपत्न्याः सकाशात्संभवन्ति हि ।
 पाकयज्ञाः सप्त तेऽपि हविर्यज्ञास्तथैव च ॥१०२॥

सोमसंस्थास्सप्तसंस्थाः नित्यनैमित्तिकास्सवाः ।
 सहस्रसंख्याः काम्याश्च यज्ञेष्टिपशुकादयः ॥१०३॥
 अहीनाः क्रतवश्चापि सत्रास्ते विविधाः पुनः ।
 धर्मपत्न्यनलाज्जातास्तेषामौपासनस्य तु ॥१०४॥
 प्रथमः कथितस्सद्भिः मुखं प्रवर उत्तमः ।
 तत्समो विद्यते भूमौ मूलभूतश्चकारणम् ॥१०५॥
 तादृशस्यास्य करणं धर्मपत्न्येव मुख्यभूः ।
 तदधीना वह्यः स्युस्तस्मात्सा सन्ध्ययोर्द्वयोः ॥१०६॥
 सीमासन्धिप्रदेशेषु न गच्छेदेव सर्वथा ।
 नदीपाथः परंपारं न गच्छेदेव सर्वथा ॥१०७॥
 यदि मोहेन सा गच्छेद्ब्रह्मयस्सद्य एव वै ।
 लौकिकत्वं प्राप्नुवन्ति तस्मात्तु सरितं नदीम् ॥१०८॥
 महानदीमल्पनदीं यन्नाम्नातिक्रमेत वै ।
 नद्युत्तरणमात्रेण धर्मपत्न्या विशेषतः ॥१०९॥
 पत्नीमात्रस्य सामान्यात्सजातेरपि केवलम् ।
 पक्षवन्तो वह्यस्ते प्रद्रवन्त्याशु तत्क्षणात् ॥११०॥
 तस्मादत्यल्पसलिलकुल्यागोष्पदमात्रकाः ।
 सरित्स्नानाय गन्तव्या न भवेत्तु तथा किल ॥१११॥
 यदि मोहेन सा पत्नी अत्यल्पसलिलामपि ।
 कुल्यारूपामतिस्वल्पविशालां पादमात्रतः ॥११२॥
 सुसन्तरेयां हेलाथं लङ्घयेन्नतु सर्वदा ।
 स्रवन्त्या अपि तादृश्याः परे पारेऽतिबाल्यतः ॥११३॥

अप्येकपादं पूर्वं वा निक्षिपेत्तावतैव हि ।
 पुनस्सन्धानमित्युक्तं वह्नेरस्येति तज्जगुः ॥११४॥
 धर्मपत्न्यतिरिक्तानां तादृशो नियमो न हि ।
 संसर्गहोमात्परतः पत्नीनामिति निश्चयः ॥११५॥
 संसर्गहोमो यावत्तु न कृतः स्यात्तदा पुनः ।
 तावत्तु तासां स्वाग्नीनां अबनायायमेव वै ॥११६॥
 नियमः कथितस्सद्भिः संसर्गात्परतः पुनः ।
 एतादृशस्तु नियमः त्वत्यन्तावश्यको न तु ॥११७॥
 तस्माद्द्वितीयादि भार्या विशेषाणां च सानिशम् ।
 शरणं विश्रमस्थानं सर्ववैदिककर्मणः ॥११८॥
 यदि सा स्यात्समीचीना धर्मपत्नी सती शिवा ।
 तथा समुत्तारिताः स्युः सर्वाभार्याः परास्तुयाः ॥११९॥
 यदि सा स्यादप्रगल्भा कर्माज्ञा कर्मनाशनी ।
 धर्मस्यसिद्धिर्नास्यस्यादित्येवं धर्ममानसम् ॥१२०॥
 अथापि तस्य यो वह्निः सदा रक्ष्यश्च सूक्ष्मतः ।
 स हि प्रधानो धर्मस्य मुख्यश्चौपासनः शिवः ॥१२१॥
 तस्मिन्नेवौपासनेऽन्यवह्नयश्शास्त्रवर्त्मनाः ।
 संयोज्यास्तदभावे तु द्वितीयाद्यनलेऽल्पके ॥१२२॥
 स्थालीपाकं पितृश्राद्धं आधानं सोम एव वा ।
 कर्तुं न शक्यतेऽतीव कृतं यद्यकृतं भवेत् ॥१२३॥
 प्रथमायां धर्मपत्न्यां दूरगायां कदाचन ।
 तेषु श्राद्धकृत्येषु सद्यस्सन्धानकर्म तत् ॥१२४॥

कृत्वा तस्मिन्वीतिहोत्रे तानि कर्माणि चाचरेत् ।
 द्वितीयाद्यनलेष्वेवं विद्यमानेषु चेत्युनः ॥१२५॥
 अमन्त्रकेण होतव्यं अन्यथा कर्म नश्यति ।
 कंचित्कालं धर्मपत्नी स्वधर्मेणस्थिता ततः ॥१२६॥
 चित्तव्यामोहरुक्क्रोधोऽपस्मारादिकुबुद्धिभिः ।
 भर्तारमपि संलङ्घ्य भ्रष्टा तुच्छातिचारिणी ॥१२७॥
 जाता यदि तदा तस्यास्तमग्निं धार्य धर्मतः ।
 विद्यमानं समिन्निष्ठमथवात्मनि संस्थितम् ॥१२८॥
 तत्तत्कालेषु संप्राप्तश्राद्धेषु च तथा पुनः ।
 पित्रोश्च मातामहयोर्दर्शादिषु च कृत्स्नशः ॥१२९॥
 नित्यनैमित्तिकेष्वेवं स्थालीपाकेषु मन्त्रतः ।
 हुत्वाज्यं व्याहृतीभिर्वै सर्वचित्तप्रपूर्वकम् ॥१३०॥
 तस्मिन्नेव प्रधानाग्नौ तानि कर्माणि चाचरेत् ।
 अतिदुष्टेति या वत्सा त्यज्यते मन्त्रसंस्कृता ॥१३१॥
 ते नैव वह्निना दाहं प्राप्यते घटताडनात् ।
 तावत्तस्मिन् पावके तु तद्भर्ता पितुराब्धिकम् ॥१३२॥
 स्थालीपाकं तथा धानं यच्चान्यदपि वैदिकम् ।
 संप्राप्तमखिलं कुर्याद्विवाहो यदि वा पुनः ॥१३३॥
 घटप्रहरणाभावे कर्तव्यत्वेन निश्चितः ।
 तस्मिन्वह्नौ विद्यमाने समिध्यात्मनि वा सदा ॥१३४॥
 विद्यमानं मन्त्रमुखात् पुनस्सन्धाय वा ततः ।
 तस्मिन्वह्नौ विवाहोऽयं द्वितीयो मन्त्रपूर्वकः ॥१३५॥

कर्तव्यत्वेन विहितो न चेद्वानन्तरं पुनः ।
 तस्मिन्नेव च संसर्गहोमं कुर्याद्यथाविधि ॥१३६॥
 किमर्थमेवमिति चेत्सा भ्रष्टापितदुद्भवः ।
 वह्निशिशवो न संन्त्याज्यः आत्मगाम्येव वै यतः ॥१३७॥
 सोऽयमेव प्रधानोऽग्निः यजमानस्य केवलम् ।
 गार्हस्थ्यदायकः श्रीमान् ब्रह्मचयनिवारकः ॥१३८॥
 प्रबलस्तेन कथितस्तस्मिन् सति ततः शिवे ।
 मुख्याग्नावात्मनि परे तमनादृत्य केवलम् ॥१३९॥
 वह्निं गार्हस्थ्यदं दिव्यं पत्नीप्रद्वेषतो जडः ।
 यदा पत्नी गता भ्रष्टा तदा सोऽपिविभावसुः ॥१४०॥
 नष्ट एवेतिनिश्चित्य दुर्बुद्धा शास्त्रवर्त्म तत् ।
 अज्ञात्वेव जडो जाड्यं प्राप्य दुष्टधिया वृथा ॥१४१॥
 द्वितीयाग्निमुखाद्यद्यत्कर्म भ्रान्त्या करोतिचेत् ।
 व्यर्थमेव भवेन्नूनं फलदं न भवेदपि ॥१४२॥
 श्राद्धादित्यागदोषाय पात्रमेव भवेद्घ्रुवम् ।
 सति तस्मिन्प्रधानाग्नौ वात्मन्यत्राशुशुक्षणौ ॥१४३॥
 द्वितीयाद्यनले लौकिकत्वेनैव समे स्थिते ।
 अमन्त्रेणैव होतव्ये समन्त्रेण कृतं तु चेत् ॥१४४॥
 व्यत्यासेन कृतं तच्च तूष्णीकं प्रभविष्यति ।
 पित्रोः श्राद्धे तथा व्यर्थे जाते तत्परमेव वै ॥१४५॥
 सद्यश्चण्डालता सा स्यादनिवार्या सुरैरपि ।
 पुनर्मोहेन तस्मिन्वै द्वितीयाद्यनलेऽल्पके ॥१४६॥

प्राधान्येनैव निश्चित्य तानि कर्माणि मोहतः ।
 कृतानि चेद्वैदिकानि का वा तस्य गतिर्भवेत् ॥१४७॥
 आदावेकां गतिं कृत्वा पूर्वाग्नेशशास्त्रवर्त्मना ।
 स्वीकारं वा नचेत्यागं पश्चात्कुर्यात्सवादिकम् ॥१४८॥
 इत्येवं केचन प्राहुराचार्या ब्रह्मवादिनः ।
 वस्तुतस्त्वत्र निष्कर्षं प्रवदामि सुखाय वै ॥१४९॥
 आत्मस्थं वैदिकानि तं भ्रष्टायै न कदाचन ।
 दातुं वै शक्यते तूष्णीं दत्तश्चेदाशुशुक्षणिः ॥१५०॥
 तादृशायै शपत्येनं घटध्वंसात्परं क्रुधा ।
 सप्राणां पतितां भार्यां समुद्दिश्यैव पावकम् ॥१५१॥
 शुद्धमात्मैकशरणं बुद्धिपूर्वं कथं शुचिम् ।
 दातुमिच्छत्ययं मूढः मामित्येवं सुदुःखितः ॥१५२॥
 भवत्ययं वायुसखा तस्मात्तां घटताडने ।
 लौकिकेन दहेद्वैश्वानरेणैव न चान्यतः ॥१५३॥
 पश्चात्पूर्वोत्थिते बह्वौ स्वात्मन्येवस्थितेशिवे ।
 द्वितीयासंभवं वह्निं संसृज्य विधिवत्ततः ॥१५४॥
 तस्मिन्नेवानले सर्वं कर्मजातं तु वैदिकम् ।
 कुर्यादेव विधानेन न चेद्दोषो महान् भवेत् ॥१५५॥
 दुश्चरित्रात्पूर्वमेव समुद्भूतस्सुतः शुभः ।
 निर्दोष एव स्वीकार्यः सैव त्याज्या मनीषिभिः ॥१५६॥
 तदूर्ध्वं चेत्समुद्भूतः तस्या गर्भात्तु शावकः ।
 सतां ग्राह्यस्तु न भवेदिति वेदान्तशासनम् ॥१५७॥

घटप्रहारात्परतः तत्प्रकृत्या च तां ततः ।
 दग्ध्वाश्राद्धं च निर्वर्त्य सकृदेव स्वयं ततः ॥१५८॥
 शुद्धो भवेन्नचेत्तूष्णीं स्थितेऽस्मिन्वै तथा किल ।
 श्रौतस्मार्तादिकृत्यानां नाधिकारी भवेदयम् ॥१५९॥
 भ्रष्टायां पतितायां वा स्वैरिण्यां यदि दैवतः ।
 जातायामपि तत्पत्न्यां त्यागं कुर्यादतन्द्रितः ॥१६०॥
 शास्त्रमार्गेण विधिना तमग्निं परिगृह्य वै ।
 त्यक्त्वा तां विधिना पश्चाद्भूयो धर्मार्थमेव वै ॥१६१॥
 आहरेद्विधिवहारान् अग्नींश्चैवाविलम्बयन् ।
 पञ्चाग्नयो ब्राह्मणस्य पञ्चदाराश्चशास्त्रतः ॥१६२॥
 स्वाजातौ विहितास्सद्भिः तेषु दारेषुधर्मतः ।
 ऋतुगाम्येव तु भवेत्तादृशेन हि कर्मणा ॥१६३॥
 अयं भवेद्ब्रह्मचारी सदा नित्यविशेषणः ।
 प्रजार्थं मैथुनं कुर्वन् ताभिस्संप्रार्थयन्नति ॥१६४॥
 पुनः कुर्वंस्तथा नापि च्यवते ब्रह्मचर्यतः ।
 ब्रह्मचर्यैकसंसिद्धिः पत्नीपञ्चकसंस्थितौ ॥१६५॥
 सिध्यते ब्राह्मणस्यैव ऋतुकालाभिगामितः ।
 स्त्रीकामपूर्तिकरणाद्ब्रह्मचर्यं कदाचन ॥१६६॥
 मो(क्ष)षमाप्नोति नैवेति ते प्राहुर्ब्रह्मवादिनः ।
 पत्नीनां करणं प्रोक्तं पञ्चानां स्यात्कृते युगे ॥१६७॥
 चातुर्वर्ण्यविवाहोऽपि मांसेन श्राद्धसत्क्रिया ।
 अश्वालम्भो गवालम्भः भार्यान्तरपरिग्रहः ॥१६८॥

देवरादिसुतोत्पत्तिः विधवागर्भधारणम् ।
एवमादीनि चान्यानि कर्माणि न कलौ क्षितौ ॥१६६॥

॥ द्वादशविधपुत्राः ॥

प्रशस्तानीति नोचुर्हि तथा द्वादशपुत्रकान् ।
तत्रादौ क्षेत्रजो दुष्टः स्वपत्न्यामन्यसंभवः ॥१७०॥
सगोत्रेणेतरेणापि तावुभौ शास्त्रनिन्दितौ ।
स्वस्मिन्व्याध्यादिना ग्रस्ते सति सान्येन सङ्गता ॥१७१॥
येन केनचिदज्ञाता गर्भं धृत्वा रहस्यति ।
प्रसूते यं सुतं सोऽयं सुतो गूढजनामकः ॥१७२॥
पितृमात्रेण संज्ञातजननो व्यभिचारजः ।
पितृणां सर्वनरकप्रदः पापालयः खलः ॥१७३॥
बन्धवबन्धुप्रभेदेन द्विविधोऽयं च कथ्यते ।
या विवाहात्पूर्वमेव जारसङ्गतितः किल ॥१७४॥
गर्भेधृतेऽथ तच्चिह्नैर्ज्ञात्वा सत्वरमेव वै ।
विवाहितात्पितृभ्यां हि दत्त्वा वै यस्य कस्यचित् ॥१७५॥
अकीर्त्यैकभयात्सद्यः सा प्रसूते तु यं सुतम् ।
कानीन इति विख्यातः पुनश्चायं तथा परः ॥१७६॥
प्रकारान्तरतः प्रोक्तः सूते कन्यैव यं सुतम् ।
सोऽयं तथाविधश्चापि प्रथितस्तेन दुर्जनिः ॥१७७॥
तन्माता पतिता पश्चाद्यस्य कस्य विवाहिता ।
कुलघ्नी सञ्चरित्रेव गुह्यपापातिनिन्दिता ॥१७८॥

तुच्छेन येनकेनापि भर्तृरूपेण सङ्गता ।
 तज्जायापतिभावं च पश्यतां धारयन्त्यपि ॥१७६॥
 ...तं चापि तनयं स्वीकृत्य च ततः पुनः ।
 पालयन्त्यपि निर्दुष्टपुत्रवत्पृथिवीतले ॥१८०॥
 साध्वीषु च सतीष्वेवाहं काचिदिति वादिनी ।
 स्वसुतानां सत्कुलेषु बहुकाले गते शनैः ॥१८१॥
 दूरदेशस्थितैर्वन्धुजातैर्वन्ध्यमायया ।
 विद्यमानातिचपला तेन पुत्रेण सत्कुलान् ॥१८२॥
 महात्मनो नाशयन्ती तत्पुत्रस्तादृशो ह्ययम् ।
 कानीनस्त्वपरः पापी निन्दितो ब्राह्मणोत्तमैः ॥१८३॥
 अक्षतायां क्षतायां च जातौ भर्गौ मतौ ।
 तौ चापि निन्दितौ पापौ पुत्रब्राह्मणौ प्रकीर्तितौ ॥१८४॥
 अकीर्तिकारकौ बन्धुजनानां दूषितौ खलौ ।
 अतिनैच्यं गतौ हेयौ धर्मशास्त्रप्रदूषितौ ॥१८५॥
 पितृदौषैकजननौ न योग्यौ यस्य कस्यचित् ।

॥ दत्तस्थौरससमभागः ॥

दत्तः पितृभ्यां दत्तारूयः सापेक्षाभ्यां च सद्विधः ।
 तथैव निरपेक्षाभ्यां तत्राद्यस्तु तुरीयभाक् ।
 तत्तो यो निरपेक्षाभ्यां सकाशात्पालकस्य वै ॥१८६॥
 सोऽयं वै समभागी स्यात्पश्चाज्जातौ रसेन वै ।
 दम्पत्योरेव तद्दानेऽधिकारस्तत्प्रतिग्रहे ॥१८७॥

दम्पत्योरेव नान्यस्य यतेर्वा ब्रह्मचारिणः ।
 अकलत्रस्थतत्सामीप्याकलत्रस्य वा तथा ॥१८८॥
 विधवाया नाधिकारः प्रदानग्रहणेऽपि वा ।
 वानप्रस्थस्याशुचेर्वानुपनीतेः कदाचन ॥१८९॥
 तद्वत्सूतकिनश्चापि व्रतिनोनाधिकारता ।
 विक्रीतः कथितश्चैवं पितृभ्यां तादृशौरपि ॥१९०॥
 निर्वाहकेण ज्येष्ठेन पितृव्येण तथैव च ।
 पितामहेन तत्पत्न्या तथा मातामहेन च ॥१९१॥
 स्वयं क्रीतश्च कथितः पुत्रः कृत्रिमसंज्ञिकः ।
 स्वयंदत्तस्तु दत्तात्मा स्वपोषणपरः खलः ॥१९२॥
 सहोढजस्तथाप्यन्यः पुत्रः शास्त्रैकनिन्दितः ।
 गर्भेविन्नोन्यङ्गहेतुः पितृणां नरकप्रदः ॥१९३॥
 स कानीनः पुनरपि स्वगोत्रेण समुद्भवः ।
 अतिपापी स चण्डालादधिकोऽश्चाव्य एव सः ॥१९४॥
 स्मरणीयो न वाच्योऽयं वंशमज्जनकारकः ।
 अपुत्रेण परक्षेत्रे नियोगोत्पादितस्सुतः ॥१९५॥
 उभयोरप्यसौ रिक्थी पिण्डदाता च धर्मतः ।
 हैन्यन्यङ्गैकनिलयः पुत्रोऽयं कश्चनस्मृतः ॥१९६॥
 पितृभ्यां यस्समुत्सृष्टः महादोषसमुद्भवः ।
 ग्राहकेण स्वीकृतो यः सोपविद्ध इतीरितः ॥१९७॥
 त एते निखिलाः पुत्राः सूत्रकारैर्महात्मभिः ।
 दुःखादनङ्गीकृताःस्युः महान्यायैकसंभवाः ॥१९८॥

चरमस्त्वपविद्धस्तु कृताकृत इतीरितः ।
 तस्माद्द्वावेव तौ प्रोक्तौ तनयौ शास्त्रविश्रुतौ ॥१६६॥
 नरकोत्तारकौ सद्यो जन्मनैव न कर्मणा ।
 आत्मजश्चापिदौहित्रः समानौ पैतृकेऽनिशम् ॥२००॥
 कदाचिदधिकश्चापि दौहित्रस्तनयादति ।
 दौहित्रात्तनयस्तद्वदधिकः केषु कर्मसु ॥२०१॥
 औरसो धर्मपत्नीजस्तत्समः पुत्रिकासुतः ।
 पुत्रभावोयस्य वा स्यात्कदाचित्केन कारणात् ॥२०२॥
 पुत्रसङ्ग्रहणं सद्यः कर्तुमाशु न शक्यते ।
 चिरकालप्रतीक्षादौ तत्पित्रोः कामपूरणम् ॥२०३॥
 तत्प्रार्थितप्रदानस्य शपथोक्त्यादिकं ततः ।
 जनानां पुरतो होमः पश्चाच्छपथवाचनम् ॥२०४॥
 तस्यैतस्य तु कृत्स्नस्य तत्तत्काले शनैः शनैः ।
 अत्यन्तदुःखं सुक्रूरमनुभूय स भार्यकः ॥२०५॥
 तं सङ्गृह्य विधानेन जातकर्मादिकं च तत् ।
 कृत्वोत्सव नु भूय तस्य मौञ्ज्यादिपुस्वयम् ॥२०६॥
 पश्चाज्जाते धर्मपत्न्यां तनये वा तदैव वै ।
 द्वितीयायां तृतीयायां स्वकीयोत्पत्तिमात्रतः ॥२०७॥
 पूर्वकालगृहीतं तं कुमारं शुद्धचेतसम् ।
 अपि तूष्णीं द्वेष्टि किल तस्मादन्यसुतं हठात् ॥२०८॥
 सङ्गृह्यचोभयत्रापि भ्रष्टं कृत्वा स्वयं ततः ।
 अत्यन्नपातकावासमिथ्यावाक्यविशेषकान् ॥२०९॥

तमुद्दिश्यदिवारात्रं प्रलपन् दुर्मनाः परम् ।
राजाज्ञापान्त्भूतश्च सज्जनैरतिदूषितः ॥२१०॥
संलंघ्यन् मित्रवाक्यानि बन्धुवाक्यानि भूरिशः ।
तृणीकुर्वन् दुष्टवाक्यसहस्रेणायमल्पकः ॥२११॥
तुच्छो दूष्यः प्रभवति तन्मध्ये च पुनः पुनः ।
ताडितो धिक्कृतो राजकीयैः पुंभिः प्रदूषितः ॥२१२॥
हेयभूतश्च भवति तस्मात्पुत्रस्य सङ्ग्रहम् ।
प्रकुर्वन्त्येव विद्वांसः पुत्राभावे तु मुख्यतः ॥२१३॥
दौहित्रे सति सोऽयं स्यात्पुत्रतुल्यस्ततोऽधिकः ।
न तस्य होमः कर्तव्यो ग्रहणं न च मन्त्रतः ॥२१४॥
क्रियाः काश्चिन्न सन्त्यत्र जातकर्मादिकाः पराः ।
तनयोत्पत्तिसमयेस्वर्णदानादिकं परम् ॥२१५॥
यद्यत्तदेतदखिलं यत्नसाध्यं न विद्यते ।
स वा नूनं कृते किञ्चित् पुनरप्यतिवार्धके ॥२१६॥
अस्यैव पुरतो दैवात्पुत्रे जातेऽथवा तदा ।
जातं तमेनं दौहित्रो मातुलो मम संप्रति ॥२१७॥
संजातइति सन्तोषपूर्वकं तोषयिष्यति ।
तयोश्चित्तं स्वबन्धूनां पश्चाज्जातोऽप्ययं शिशुः ॥२१८॥
संजातमात्रः परमः सर्वप्राणेन सन्ततम् ।
प्रपालयति स्वप्राणाधिकतो मानयन्नति ॥२१९॥
मानितः पालितः सम्यक्तेनैवं सति सोऽप्यति ।
प्रीत्यैव सततं पश्यन्प्रतिष्ठत्येव सर्वदा ॥२२०॥

तस्माद्दौहित्रतुलितो नास्ति पुत्रो जगत्त्रये ।

॥ दौहित्रेसति पुत्रप्रतिग्रहाभावः ॥

दौहित्रोत्पत्तिमात्रेण तत्कुलद्वयसंभवाः ॥२२१॥

उत्तारितास्सद्य एव भवेयुर्नात्र संशयः ।

तामभ्यनुज्ञां भार्यायाः पुत्रसङ्ग्रहहेतवे ॥२२२॥

न दद्यात्सति दौहित्रे म्रियमाणः स्वयंपतिः ।

आपन्निवारकस्सोऽयं आपत्सापुत्रशून्यता ॥२२३॥

एक एव भवेन्नूनं दुहितातनयोऽखिलैः ।

दौहित्रे सति पुत्रस्य ग्रहणं न समाचरेत् ॥२२४॥

अजातपुत्रस्तेनैव पुत्र्ययं धर्मतो मतः ।

अविभक्तो ज्ञातिभिर्यस्त्वपुत्रो दैवयोगतः ॥२२५॥

मृतश्चेत्तस्य ते सर्वे तन्मुखेनैव तत्क्रियाः ।

मन्त्रैः कारयितव्याः स्युरन्यथा पापभागिनः ॥२२६॥

ज्ञातयः प्रभवन्त्येव तत्क्रियामात्रतोऽस्य वै ।

तद्द्रव्यभाक्त्वं न भवेत् अविभक्ता यतस्तु ते ॥२२७॥

विभक्तास्ते खलु तदा भवेयुर्यदि तेन वै ।

ए मृते न चेत्येषां ज्ञातीनां तु न किञ्चन ॥२२८॥

लशमात्रं हि किमपि धर्मतो न भवेद्भ्रुवम् ।

द्रव्यं मृतस्य यद्वा तत्सर्वं पुत्रीसुतस्य वै ॥२२९॥

स्वीयमेव भवेन्नूनं तस्माज्जातेऽखिला भुवि ।

दौहित्रे भग्नमनसः नष्टकामा गतश्रियः ॥२३०॥

भवन्ति किल भूयोऽपि केचिद्दुष्टजनास्तराम् ।
 परद्रव्यापहर्तारः नित्यचौर्यैकवृत्तयः ॥२३१॥
 कथं ज्ञातेर्विभक्तस्य धनं तूष्णीं दुराशयाः ।
 कदा केन वरिष्याम इतिचिन्ता समन्विताः ॥२३२॥
 अनृतानि च वाक्यानि प्रलपन्तस्ततस्ततः ।
 सतां प्रद्वेषिणोऽतीव वर्तन्ते पापिनो जडाः ॥२३३॥
 तान्नित्यं धार्मिको राजा विचार्य शठबुद्धिकान् ।
 धर्मेण चारमुखतः तया व्याभाषणादिना ॥२३४॥
 तेषां परेषां विदुषां धर्मज्ञानां मिथोक्तितः ।
 विचार सूक्ष्मयाबुद्ध्या समालोच्य ततः परम् ॥२३५॥
 स्वीकृत्य दण्डयित्वा च छीत्कृत्य च तदा तदा ।
 राष्ट्रात्प्रवासयेद्दुष्टान् सन्तस्सम्यक्प्रपूजयेत् ॥२३६॥
 दानमानादिना नित्यं तेनास्य सुमहात्मनः ।
 भूतिर्यशो भगश्चायुर्वर्धन्तेऽन्वहमञ्जसा ॥२३७॥
 अपुत्रधनमात्रे स्युर्जातयो नित्यमेव वै ।
 दौहित्राजनने यत्नाद्धतुं यत्ता भवन्ति वै ॥२३८॥
 दौहित्रजनने सद्यो नष्टकामास्तथा पुनः ।
 निशानित्यदुःखाश्च कश्मलं प्राप्नुवन्ति च ॥२३९॥
 श्वश्रूश्वशुरयोः पित्रोः पत्यभावे ततः पुनः ।
 अभ्यनुज्ञाप्रदानेऽस्या अपुत्रिण्या विपद्यपि ॥२४०॥
 सङ्गच्छते कदाचित्तु पुत्रग्रहणकर्मणः ।
 अधिकारो मनुप्रोक्तः आपत्सापुत्रशून्यता ॥२४१॥

आपन्निवारकस्सोऽयं दौहित्रस्तस्य चोदितः ।
 त्रिधवा या पितृभ्रातृकृता पुत्रग्रहे तु या ॥२४२॥
 अभ्यनुज्ञा ज्ञातिमता चेद्वन्धूनां च ग्रामिणाम् ।
 जनानामपि शिष्याणां श्रोतृणामपि कृत्स्नशः ॥२४३॥
 युक्तत्वेनैककण्ठ्याच्चेत्तथास्त्विति मनोर्मतम् ।
 तदा तु ग्रहणं ज्ञातेर्नान्यस्य तु कथंचन ॥२४४॥
 कदाचिदपि पुत्रस्य ग्रहणे समुपस्थिते ।
 अपुत्रिणोस्तदाभ्रातृमध्येज्येष्ठान्त्ययोः किल ॥२४५॥
 एकस्य ग्रहणं कार्यं धर्मतो यस्य कस्य वा ।
 ग्रहणं त्वेकपुत्रस्य सर्वेषामप्यसम्मतम् ॥२४६॥
 न ज्येष्ठस्य कनिष्ठस्य पङ्गोर्मूकस्यरोगिणः ।
 अन्धस्य वधिरस्यापि क्लीबस्य शिवत्रिणोऽपि वा ॥२४७॥
 ग्रहणं नैव कुर्वीत कुर्याद्यदि वृथैव सः ।
 औरसैरपि तैः पुत्रैः पङ्गुमूकादिभिर्जडैः ॥२४८॥
 निरंशैर्वेदमन्त्रैकन (?) धिकारनिदानकैः ।
 निष्प्रयोजनकैः तुच्छैः नाममात्रैकभाजनैः ॥२४९॥
 भरणीयैरन्नपानप्रदानमुखतस्तराम् ।
 प्रयोजनं किमप्यस्ति तदुत्पन्नैः कथंचन ॥२५०॥
 वर्गत्रयात्परं तेषां मूकाद्यौरससन्ततौ ।
 भवेद्ब्राह्मण्यपौष्कल्यं तत्पूर्वं तस्य खर्वता ॥२५१॥
 मन्त्राद्युच्चारणाभावात्तत्क्रियाणां च लोपतः ।
 तथा तावत्प्रकथितं धर्मज्ञैस्त्विर्महात्मभिः ॥२५२॥

ज्ञातिमत्या कृता बन्धुसामन्तजनसम्मता ।
 सा चेद्धर्तृकृतानुज्ञा पुत्रग्रहणहेतवे ॥२५३॥
 फलत्येवेति धर्मज्ञा न चेत्तु न तु सिध्यति ।
 ज्ञातिमत्या कृतं यत्तु पुत्रसङ्ग्रहणादिकम् ॥२५४॥
 धरादानक्रयाद्येवं वैश्वस्तं तत्तु सिध्यति ।
 सर्वज्ञातिमतं यत्तद्दानं विश्वस्तया कृतम् ॥२५५॥
 धारं धाराकृतं चेत्तु सिध्यत्यत्र न चेन्न तु ।
 दानकालनिषिद्धं यद्दानं धारं रहः कृतम् ॥२५६॥
 देशान्तरकृतं चापि न सिध्यत्येव सर्वथा ।
 रण्डान्यदेशरचितभूमिदानं महात्मभिः ॥२५७॥
 तच्छौर्यकृत्यमित्येव निश्चितं शास्त्रवर्त्मना ।
 अपुत्रपुत्रग्रहणं दौहित्राजनने भवेत् ॥२५८॥
 दौहित्रजननादूर्ध्वं तदप्रामाणिकं भवेत् ।
 यावन्नृणां विभक्तानां दौहित्रोत्पत्तियोग्यता ॥२५९॥
 तावन्तु तस्य स्वीकारे योग्यतापि न जायते ।
 जातेन्द्रियाणां दौर्बल्ये दौहित्रे सति सङ्कटे ॥२६०॥
 अवशादसुसन्देहे पुत्रग्रहणमिष्यते ।
 एकस्य पञ्चषेष्वस्य ग्रहणं ज्येष्ठखर्वयोः ॥२६१॥
 विहितो यस्य कस्यापि मध्य एकस्य सङ्ग्रहः ।
 न तत्र ज्यैष्ठ्यकानिष्ठ्यनियमो मनुना स्मृतः ॥२६२॥
 ग्रहणं त्रिषु मध्यस्य त्रयाणां पञ्चसु स्मृतम् ।
 त्रयाणां षट्सु खर्वो वा ज्येष्ठो वा नियमो न हि ॥२६३॥

त्रिषु पञ्चसु षट्ष्वेवं भ्रातृष्वाद्यान्त्ययोश्च न ।
 मध्य एकः त्रयश्चत्वारः स्युरत्रेति वै जगुः ॥२६४॥
 सङ्ग्राह्येष्वद्य एकः स्याद्ग्राह्यो ज्येष्ठो द्वितीयकः ।
 तृतीयो वा विधानेन न द्वौ सर्वात्मना स्मृतौ ॥२६५॥
 आद्यान्त्यावेव संत्याज्यौ बहुभ्रातृषु तत्सुतौ ।
 मध्ये ज्येष्ठद्वितीयादि नियमो नेति चोचिरे ॥२६६॥
 यदि मोहाज्ज्येष्ठपुत्रो दत्तस्याञ्चेत्ततः स्वयम् ।
 कृतमौञ्जीविवाहोऽपि जनकस्य सुतो भवेत् ॥२६७॥
 न पालकक्रियायोग्यो न गृहीयादतस्त्विमम् ।
 यः कृतो दत्तहोमस्स तूष्णीकं स्यान्न संशयः ॥२६८॥
 दत्तोऽयं बालिशो भ्रष्टो ग्राहकस्य सुतो न तु ।
 जनकस्य सुतस्सोऽयं इत्युक्ते तं प्रवच्यपि ॥२६९॥
 न कर्मयोग्यस्तस्यापि किं तु तूष्णीं ततः परम् ।
 क्रयक्रीतद्रव्यसमः तृणकाष्ठमृदादिभिः ॥२७०॥
 तुलितो न क्रियायोग्यो यतस्त्यक्तश्च तेन वै ।
 अनेकजायासञ्जातपुत्रानेकस्य चेदपि ॥२७१॥
 जायानामग्रजस्त्याज्यः कनिष्ठोऽपि तथैव हि ।
 ज्येष्ठान्त्ययोस्तु ये मध्याः संजातास्तनयास्तु ते ॥२७२॥
 ग्राह्यास्तत्र विशेषेण ज्यैष्ठ्यकानिष्ठ्यसंभवः ।
 नियमोनेति तत्र स्यादिति सर्वमतं तराम् ॥२७३॥

॥ एकपुत्रस्य स्वीकरणनिषेधः ॥

यद्येकपुत्रो दत्तश्चेदात्मानं ग्राहकं ततम् ।
 मातृद्वयं तत्क्षणेन नरके पातयिष्यति ॥२७४॥
 उभयोस्तातयोश्चापि जनन्योरपि कर्मणि ।
 नाधिकारी भवेत्तस्मादुभयभ्रष्ट ईरितः ॥२७५॥
 प्रदानसमये स्वस्य सन्तु भ्रातृषु तत्परम् ।
 नष्टेषु तेषु चेदवशिष्टो यदि भवेदयम् ॥२७६॥
 उभयोः कर्मकर्ता स्यात्तदा तद्विषयभाग्यपि ।
 एकपुत्रोऽहमित्येवं वदन् दत्तश्च साम्प्रतम् ॥२७७॥
 सभायां व्यवहारेषु बहिष्कार्यो विचक्षणैः ।
 विधवासङ्गृहीतोऽहमिति जल्पन् सभासु चेत् ॥२७८॥
 (च)ङ्गपेटिकाप्रदानेन छी(धिक्)त्कार्यस्सद्य एव वै ।
 विधुरेण प्रदत्तोऽस्मि दूरभार्येण वै तदा ॥२७९॥
 तथैव सङ्गृहीतोऽहं वदन्नेवं तु निर्भयम् ।
 स दूरीकरणीयः स्याच्चोरवत्तु विशेषतः ॥२८०॥
 वर्णिना यतिनापत्सु दत्तोऽहं मातृमात्रतः ।
 पितृमात्रेण दत्तोऽस्मि सङ्गृहीतोऽहमित्यपि ॥२८१॥
 सद्भिस्सभासु विवदन् दुश्चरित्रः परस्वहृत् ।
 निर्लज्जया न्यङ्गहीनः सज्जनाकृतिमावहन् ॥२८२॥
 पूर्वोत्तरविरुद्धं तद्विवदन्प्रलपन्नति ।
 तस्य तत्प्रतिवाक्येषु यो वै तं निग्रहं शनैः ॥२८३॥

विरोधान्विविधान् सम्यक् संगृह्य व ततः पुनः ।
 प्रदूषयेत्तिरस्कृत्य देशादुच्चाटयेदपि ॥२८४॥
 दुष्टनिग्रहमात्रेण तद्देशस्य महीपतेः ।
 तत्रत्यानां च सर्वेषां सर्वश्रेयो महद्भवेत् ॥२८५॥
 ज्येष्ठोऽहमेकतनयः पितृभ्यां पुनरेव वै ।
 दत्तोऽन्याभ्यामिति च वै विवदन्पररिक्थके ॥२८६॥
 पुत्रत्वहेतुना सोऽयं प्रसिद्धस्तस्करो मतः ।
 कुतस्तथेति सन्देहे तच्चसम्यङ्निरूप्यते ॥२८७॥
 न दानार्हो ज्येष्ठपुत्रः कदाचिदपि वा भवेत् ।
 तत्रापि चैकस्सुतरां तत्क्रियानधिकार्यपि ॥२८८॥
 एवमेव परे चापि तनयाः परिरिक्थके ।
 विवादमतिकुर्वन्तो दौहित्रादिषु तासु च ॥२८९॥

॥ विधवास्वीकृतपुत्र (दण्डं) ॥

तनयासु विभक्तानां प्रत्तासु विधवासु च ।
 दत्तपुत्रोऽहमस्मीति सपिण्डोऽहं सगोत्र्यति ॥२९०॥
 सम्बन्धो भवतां को वा भिन्नगोत्रिधनेऽति वै ।
 प्रलपन्तः केन दत्त इत्युक्तेर्निर्भयान्विताः ॥२९१॥
 निर्लज्जा मातृदत्ताः स्मः विश्वस्ताः स्वीकृताः खराः ।
 अभ्यनुज्ञाकृतस्वीकारा वै तद्भर्तृवाक्यतः ॥२९२॥
 वयं तद्गोत्रसंभूता अस्माकं तद्धनं महत् ।
 न्यायेन निखिलं स्याद्धि सुतादौहित्रयोः कथम् ॥२९३॥

स्थितयोः परगोत्रत्वे तद्धनं तु भविष्यति ।
इति शास्त्रविरुद्धानि वाक्यान्यन्यानि वा पुनः ॥२६४॥
सभासु वै प्रलपतो सद्योदेशात्प्रवासयेत् ।
पुत्रभिन्नादन्ध्रगोत्रदत्तसाहस्रकात्तराम ॥२६५॥
अधिको दुहितासूनुः सर्वशास्त्रैस्तथोदितः ।
कुतस्तथेति चोक्ते तु प्रवदामि च तत्पु(त्स्फु)टम् ॥२६६॥

॥ दौहित्रप्रशंसा ॥

दुहिता(तृ)तनयो लोके सर्वेषां सर्वकर्मसु ।
नित्यं मातामहादीनां तत्पत्नीनां च पुत्रवत् ॥२६७॥
करोति हि स्वपितृभिस्समत्वेन समन्त्रतः ।
दर्शादीन्यपि नित्यानि तथा नैमित्तिकान्यपि ॥२६८॥
सर्वश्राद्धानि काम्यानि मासिश्राद्धादिकान्यपि ।
श्राद्धप्रतिनिधित्वेन क्रियमाणेषु कर्मसु ॥२६९॥
तर्पणेष्वपि सर्वेषु नित्यस्नानादिकर्मसु ।
पितृवर्गसमत्वेन वर्गं मातामहस्य वै ॥३००॥
मातृवर्गेण तुलितं तत्पत्नीनां त्रिकं तथा ।
को वा सपिण्डो यजते को वा भ्राता च तत्समः ॥३०१॥
तत्सुतः तस्य पौत्रो वा कदाचित्तस्य कर्मणि ।
कृते कार्यवशात्पश्चात्प्रतिसंवत्सरं ततः ॥३०२॥
लौकिकाग्रौ श्राद्धमात्रं तद्दिने त्वागते तदा ।
श्राद्धमात्रं तु तत्पत्न्याः अपि तूष्णीं करोति हि ॥३०३॥

अकृते वा तस्य दोषः शास्त्रतो नास्ति केवलम् ।
 मृताद्विशेषलाभश्चेदस्य तेन तु पश्यताम् ॥३०४॥
 सतां चित्तसमाधानकार्याय किल तत्तथा ।
 अकीर्तिभीत्या न प्रीत्या तथास्य करणं परम् ॥३०५॥
 दौहित्रमात्रस्य तु चेल्लोके सर्वत्र केवलम् ।
 तत्कर्मण्यकृतेऽनेन मुख्यकर्त्रा कृतेऽपि च ॥३०६॥
 सर्वशास्त्रोक्तमार्गेण यथा पुत्रस्य सन्ततम् ।
 सर्वश्राद्धैककरणमौपासनशुचौ हितः ॥३०७॥
 तथास्यापि स्मृतं तूष्णीं तदीयद्रविणादिके ।
 स्वल्पेकस्मिन्नभावेऽपि किञ्चिद्वा विहितेन वै ॥३०८॥
 तदीयसर्वश्राद्धानि गयातीर्थाष्टकादिषु ।
 नान्दीदधिघृतारण्यकक्षेष्विभतृणादिषु ॥३०९॥
 तान्यजन्नेव विधिना तत्पत्नीरपि तत्समम् ।
 वर्तते राजते तस्मादपिकिञ्चिद्धनं विना ॥३१०॥
 तमजानन्नपि तदा शास्त्रमर्यादया वशात् ।
 तर्त्तिक वेत्यविचार्यैव तादृशानेन कः समः ॥३११॥
 कर्मकर्ता प्रकथितो नैतेनान्यो महीतले ।
 तुलितस्तनयस्सद्भिर्विचार्य च पुनः पुनः ॥३१२॥
 नास्ति सूनोश्शतगुणो दौहित्रो गयनामकः ।
 खड्गपात्रं तिलादर्भास्तथा नैपालकम्बलः ॥३१३॥
 गोधूमाः कण्टकिफलं माषामुद्गायवा जलम् ।
 गव्यं तद्रजतं गाङ्गं शिवनिर्माल्यमच्युतम् ॥३१४॥

कुतपः श्रोत्रियो वीरोभ्रूणोब्रह्म सनातनम् ।
 उपमारहितास्सर्वे त एते पितृवल्लभाः ॥३१५॥
 पुत्रदत्ताच्छतगुणा विनापाञ्जलयो नृणाम् ।
 तद्दौहित्रेणसंत्यक्ता अक्षय्याः प्रीतिकारकाः ॥३१६॥
 मृतानां कथितास्सद्भिर्नित्यनैमित्तिकादिषु ।
 ततः प्रत्यब्दभिन्नेषु सर्वश्राद्धेषु सन्ततम् ॥३१७॥
 स्वपितुर्वर्गसाम्येन जननीपितृवर्गके ।
 स्वामातृवर्गसाम्येन तन्मातृत्रयकस्य च ॥३१८॥
 समर्चनं प्रकुरुते दौहित्रोऽयं सुताधिकः ।
 कश्चिद्ग्रीतः प्रसिद्धोऽत्र तालभ्यपत्न्या पुरास्फुटः ॥३१९॥
 सपत्नीतनययं दृष्ट्वा विवादे तनयं प्रति ।
 अयं तवानुजो मह्यद्वयञ्जलीदो हि तर्पणे ॥३२०॥
 ब्रह्मयज्ञेन दर्शादिश्राद्धेषु तु न किञ्चन ।
 भागिनेयस्तु ते वत्स वत्सोऽयं सर्वकर्मसु ॥३२१॥
 पितृकेषु प्रसक्तेषु स्वमातृकुलसाम्यतः ।
 मद्द्वर्गस्य समग्रस्य त्र्यञ्जलीदो हि कोऽत्रमे ॥३२२॥
 आवयोः प्रवरः प्रोक्तः को वा त्वं वद मे स्फुटम् ।
 इति मातुर्वचः श्रुत्वा वत्सस्तु सुमहानृषिः ॥३२३॥
 सपत्नीतनयात्तस्या दौहिमधिकं तराम् ।

॥ दौहित्रत्रैविध्यम् ॥

शास्त्रविन्मन्यते नूनं समालोच्य स्वचेतसा ॥३२४॥

तन्मातामहगोत्र्येकः दौहित्रोऽन्यस्ततः परः ।
 निर्दोषस्त्रिविधोज्ञेयः तमेनं प्रवदामि च ॥३२५॥
 कन्याप्रदानसमये तेन मातःमहेन वै ।
 प्रोक्त एवं यदि तदा सोऽयमाद्योऽयमीरितः ॥३२६॥
 अपुत्रोऽहं प्रदास्यामि तुभ्यं कन्यामलङ्कृताम् ।
 अस्वां यो जायते पुत्रः स मे पुत्रो भविष्यति ॥३२७॥
 एवं द्वितीयो विज्ञेयः कालेऽस्मिन्नेव केवलम् ।
 भङ्ग्यन्तरेणचेत्प्रोक्तः दौहित्रः कोऽपिकथ्यते ॥३२८॥
 अपुत्रोऽहं प्रदास्यामि तुभ्यं कन्यां भवानपि ।
 पुत्रार्थी चेदिहोत्पन्नः स नौ पुत्रो भविष्यति ॥३२९॥
 अस्य गोत्रद्वयं ज्ञेयं तद्वंशस्य ततः परम् ।
 गोत्रद्वयं च सङ्ग्राह्यं विवाहादिषु कर्मसु ॥३३०॥
 एतादृगभिसन्ध्येकरहितेन यदि त्वसौ ।
 कन्यकायाः प्रदत्तायाः तजयो दुहितुः पुनः ॥३३१॥
 तातगोत्र्येव विज्ञेय एवं स त्रिविधो मतः ।
 त्रिविधोऽपि समो ज्ञेयो दौहित्रोऽयमकल्मषः ॥३३२॥
 वर्गद्वयोद्धारकश्च सर्ववर्णैकसम्मतः ।
 तमेवं वीक्ष्य दौहित्रं विभक्तज्ञातिसञ्जयः ॥३३३॥
 वर्द्धमानं श्रिया दीप्त्या वर्चसा भ्राजसौजसा ।
 यशसा कान्तिदाक्षिण्यसौजन्यादिगुणादिभिः ॥३३४॥
 निष्कारणं वृथा मोहात्प्रकुप्यति हि केवलम् ।
 प्रतिग्रहो वा होमो वा दौहित्रस्य विधीयते ॥३३५॥

जननादेव दौहित्रः (स्) तत्कुलद्वयतारकः ।
रौरवस्सर्वकृत्यानां पितृणामतितृप्तिकृत् ॥३३६॥
निवारको दुर्गंतेश्च तारकस्ततयस्स च ।
द्रव्याभावे क्रियाभावे मन्त्राभावे तथैव च ॥३३७॥
विप्राभावे धनाभावे शक्त्यभावेऽथवा पुनः ।
सर्वाभावेऽपि यत्नेन दौहित्रस्य सुमेधसः ॥३३८॥
श्रोत्रियस्यास्य तज्जग्धिमात्रेणैव च तत्क्षणान् ।
पितृणां नित्यतृप्तिस्स्यादक्षय्या नात्र संशयः ॥३३९॥
तच्छ्राद्धदेवतानां वा श्राद्धकर्तुरथापि वा ।
दौहित्र इति विज्ञेयः कर्तृणामस्य वा पुनः ॥३४०॥
अमादिकानां श्राद्धानां प्रकृतित्वेन केवलम् ।
प्रोक्तानां पुनरन्येषां मनुभाटस्य तत्परम् ॥३४१॥
युगाद्यानां तथा पश्चान्महालयषकस्य च ।
अष्टकान्वष्टकानां च द्वादशानां तथैव च ॥३४२॥
गजच्छायातीर्थदधिघृतानामेकमेव वै ।
उपायः कथितस्सद्धिर्दौहित्रस्यास्य भोजनम् ॥३४३॥
लब्धद्रव्येण लघुना येन केन यथा तथा ।
सर्वाभावे तस्यभुक्तिमात्रेणैव परं कृतम् ॥३४४॥
सम्यग्भवति नास्यत्र संशयस्त्वणुमात्रकः ।
प्रत्यब्दमात्रमेकं तद्विध्युक्तेन परं स्मृतम् ॥३४५॥
कर्तव्यत्वेन विद्वद्धिः निश्चितं ब्रह्मवादिभिः ।
अग्नेनैव दक्षिणया होमेन ब्राह्मणैस्सह ॥३४६॥

अप्रौ करणतो वापि पिण्डदानेन धर्मतः ।
 तद्भ्रतर्पणेनैवं पित्रोः प्रत्यब्दमेककम् ॥३४७॥
 अत्यन्तावश्यकत्वेन कर्तव्यत्वेन चोदितम् ।
 अत्यन्तापदि च त्याज्यं न भवेद्देव सर्वदा ॥३४८॥

॥ प्रत्याब्दिकाकरणेप्रत्यवायः ॥

यदि त्यक्तं तद्भवते तत्क्षणादेव केवलम् ।
 पतितः स्यान्न सन्देहः तस्मात्तत्तु विधानतः ॥३४९॥
 सर्वप्राणेन कुर्याद्वै ब्राह्मण्यस्यास्य सिद्धये ।
 यदलभ्यं वस्तु तस्य प्राप्तये मासपक्षयोः ॥३५०॥
 पूर्वमेव यतन् वाढं येन केन प्रकारतः ।
 तत्संपाद्य प्रयत्नेन गोपयेत्तस्य कर्मणः ॥३५१॥
 जलानि तण्डुलामाषा मुद्गाशशाकद्वयं कृतम् ।
 पत्राणि दक्षिणां शक्त्या पात्राण्येतानि वाडवाः ॥३५२॥
 मन्त्रज्ञाः श्राद्धकार्याय दशप्रोक्ता मनीषिभिः ।
 एतेषामेकलोपेऽपि न श्राद्धं सुकृतं भवेत् ॥३५३॥
 जलाभावे किमपि तन् न सिध्यत्येव सर्वदा ।
 तानि यत्र समृद्धानि तत्र श्राद्धं हि सिध्यति ॥३५४॥
 तथैव तण्डुलाभावे न प्रत्यब्दकथा भवेत् ।
 तण्डुलाश्चहिरण्यं च प्रधानद्रव्यमुच्यते ॥३५५॥
 कार्यमात्रस्य कृत्स्नस्य किमुत श्राद्धकर्मणः ।
 तद्द्वयं प्रथमं यन्नात्सङ्गृह्याति प्रयत्नतः ॥३५६॥

तत्कर्तव्यं यत्र कुत्र मृतेऽहन्येव नान्यतः ।
 तदभावे लोपएव भवेदेव तु तत्पुनः ॥३५७॥
 मुद्गाभावे माषमात्रैः कर्तुं सूपाय शक्यते ।
 माषाभावे त्वङ्गलोपो भवेदेव न संशयः ॥३५८॥
 महापदि कदाचित् तेन लोपेन तत्पुनः ।
 शक्यते हि तथा कर्तुं न त्याज्यं तत्तु तेन वै ॥३५९॥
 एषा हि चोदनाप्रोक्ता सुमहाचौर्यवर्त्मना ।
 शाकाशशाकौ तथा शाकः पृथक्त्वेन मजीषिभिः ॥३६०॥
 कीकटादिषु तच्छून्ये न त्याज्यं श्राद्धकर्म तत् ।
 पयोदधिघृतक्षीरसूपभक्ष्यादिसंभवे ॥३६१॥
 शाकाभावे विशेषेण बाधकं न भवेदिति ।
 लौकिकानां वैदिकानां च महदुक्तिर्महत्तरा ॥३६२॥
 लौकिकोक्तिर्वैदिकोक्तिः स्वीकार्ये वैदिकेऽपि च ।
 भविष्यति कदाचित् चापत्कल्पं तदुच्यते ॥३६३॥

॥ श्राद्धद्रव्याभावे अनुकल्पः ॥

घृतस्य दुर्लभे जाते कदाचित्सङ्कटे खरे ।
 देशनाशे राष्ट्रनाशे महावर्षादिदुर्घटे ॥३६४॥
 तैलं प्रतिनिधिस्तस्य दुर्लभे तस्य चागते ।
 तस्य प्रतिनिधिस्त्वाज्यं दुर्लभे तु द्वयोरति(पि) ॥३६५॥
 पयः प्रतिनिधिः प्रोक्तं तस्य प्रतिनिधिर्दधि ।
 सर्वेषामपि चैतेषां दुर्लभे किं पुनस्त्विति ॥३६६॥

परं चिन्तयतां तत्र महादेवः प्रजापतिः ।
 स्वयमागत्य चोवाच सर्वलोकहिताय वै ॥३६७॥
 पिष्टं जलेन संयोज्य लोडयित्वा विशंषतः ।
 तेन पिष्टजलेनैव होमकार्यादिकं चरेत् ॥३६८॥
 लब्धेन मधुना वापि सर्वकार्याणि साधयेत् ।
 फलपत्रादिसुद्रव्यैरन्नेन च तदा किल ॥३६९॥
 श्राद्धादीन्यपिकार्याणि न त्याज्यानि मनीषिभिः ।
 मासप्रयत्नदुर्लभ्ये तदा कुर्याद्यथा तथा ॥३७०॥
 अष्टानां भुक्तिपत्राणां दुर्लभेसति तत्परम् ।
 श्राद्धकार्याय मृत्पात्रं कथितं यत्तु तत्सदा ॥३७१॥
 संलब्धं कथितं श्रीमन् तेन तत्साधयेत्तराम् ।
 आपत्सुपत्रालाभे तु लभ्यते यत्तु तेन तत् ॥३७२॥
 साधयेदिति सर्वेषां संमतिः परमा स्मृता ।
 विप्राभावे तु सर्वत्र दर्भमुष्टिषु तत्पितृन् ॥३७३॥
 सुरानपि विधानेन मन्त्रैरावाह्य भूतले ।
 कृत्वा तां निखिलामर्चीं अग्नौ करणमेव च ॥३७४॥
 अन्नत्यागं च तत्कृत्वा सब तत्परिषेचनम् ।
 आपोशनादिका कृत्वा मन्त्रमात्रेण चाहुतीः ॥३७५॥
 पश्चापि जप्त्वा विधिना चाभिश्रवणमेव च ।
 उत्तरापोशनं(णं) कृत्वा मन्त्रैः पूर्ववदेव वै ॥३७६॥
 पिण्डप्रदानं निर्वर्त्य तत्सर्वं सलिले क्षिपेत् ।
 तच्छेषं च ततो भुक्त्वा तर्पणं च परेऽहनि ॥३७७॥

कुर्यादेव विधानेन दक्षिणां तां ततः परम् ।
 यस्मै कस्मैचिद्विप्राय दद्यादिति हि सा श्रुतिः ॥३७८॥
 अस्वाधीनानि पात्राणि परेषां पूर्वमेव वै ।
 त्रिदिनादेव स्वाधीनाः स कृत्वा तैः ततः परम् ॥३७९॥
 तैः श्राद्धं तु ततः कुर्यात्सद्यो लब्ध्वाऽथवाऽऽपदि ।
 यथाकथंचित्कुर्याच्च तेन चापि विधानतः ॥३८०॥
 कृतमेव भवेन्नूनं नात्र कार्या विचारणा ।
 मृत्पात्राणि तु चेतानि पात्राभावेऽथवा पुनः ॥३८१॥
 कबलं कबलं हस्ते यावद्द्वात्रिंशदाहुतीः ।
 प्राणायेत्यादिभिस्सर्वैः षडावृत्या ततः पुनः ॥३८२॥
 तुरीयपञ्चमाभ्यां च सप्तमावृत्ति कर्मणि ।
 पूरयित्वावृत्तिभेदं तां वृत्तिं तत्रकर्मणि ॥३८३॥
 श्राद्धारूये कारयेद्विद्वान् ब्राह्मणानामनापदि ।
 एवं कृत्वा सद्य एव सर्वभ्रष्टा भवेदपि ॥३८४॥
 वेदहन्ता शास्त्रहन्ता मर्यादामारकश्च सः ।
 पितृघ्नो विप्रहन्ता च भवेदेव न संशयः ॥३८५॥
 आपत्कल्पोक्तमर्यादाः शास्त्राणि विविधान्यति ।
 अनापत्सु न गृह्णीयात् गृह्णन् तानि पतेदधः ॥३८६॥
 येन केन प्रकारेण पित्रोः श्राद्धं विधानतः ।
 अन्नेनैव प्रकुर्वीत नान्येन तु कदाचन ॥३८७॥
 तदन्नमतिशुद्धं यद्योगं तच्छ्राद्धकर्मणि ।
 अतिशुद्धत्वमन्नस्य सद्द्रव्येणैव केवलम् ॥३८८॥

संपादितस्य भवति नासद् द्रव्येण तद्भवेत् ।
 न्यायार्जितस्य द्रव्यस्य सत्त्वं प्रकथितं बुधैः ॥३८६॥
 तदन्यायार्जितं द्रव्यं असदित्येव सूरिभिः ।
 कथितं सत्कर्मजालायोग्यं(?) निरयभीतिदम् ॥३८७॥
 तत्सद्द्रव्यं ब्राह्मणस्य याजनाध्यापनादिभिः ।
 सम्प्राप्तं यद्विशेषेण स्वीयोर्वीसंभवं च यत् ॥३८९॥
 धान्यादिकं शाकमूलशलाटुफलमूलकम् ।
 न्यायार्जितमितिप्रोक्तं योग्यं सत्कर्मणां सदा ॥३९२॥
 महादानादिसंप्राप्तं गजदानादिनागतम् ।
 कुमा(ला)ध्यस्थ्यादिनाप्राप्तं ग्रामसामान्यजादिकम् ॥३९३॥
 शौद्रं सौतं राथकारं ताक्षं त्वाष्ट्रं तथैणवम् ।
 मालाकारीयमाम्बष्ठं तौन्नवायं(तान्तुवायं)च सौचिकम् ३९४
 कौलकं सौचिकं नाटं शैलूपं भारतं तथा ।
 पामरं जाल्मकं गाधं चाण्डालं यावनं तथा ॥३९५॥
 म्लैच्छं हौणं कौङ्कणं वा भृतकाध्यापनादिभिः ।
 आद्यश्राद्धादिसंप्राप्तं स्वामिद्रोहादिनागतम् ॥३९६॥
 चौर्यान्वृतसमुद्भूतं दुष्टयाजनसङ्गतम् ।
 अहीनक्रतुसंलब्धं कन्यकाविक्रयोत्थितम् ॥३९७॥
 निक्षेपवार्धुष्यगतं यदन्यच्छास्त्रनिन्दितम् ।
 तदेतदखिलं द्रव्यमसमीचीनमुच्यते ॥३९८॥
 समीचीनं तदेव म्यात् सच्छ्रोत्रियमुखागतम् ।
 एकविंशतिसंख्याकक्रतुदक्षिणया तथा ॥३९९॥

प्रीतिदत्तं श्राद्धकालमहसंभावनादितः ।

संप्राप्तं याञ्चया प्राप्तं शनकैश्शनकैरपि ॥४००॥

खलभव्यसुतोत्पत्तिपुराणस्मृतिपाठकैः ।

पठन्तैरपि तत्प्रीत्या संप्राप्तमवशात्तदा ॥४०१॥

दक्षिणादानरूपेण सदस्यादिमुखेन च ।

सोमप्रवाकादिमुखादुत्सवादिमुखेन च ॥४०२॥

संप्राप्तमवशाद्दैवात्संप्राप्तं न्यायवर्त्मना ।

मधुपर्कादिरूपेण समागतमनीश्वरात् ॥४०३॥

यच्चान्यदखिलं भूयस्सद्द्रव्यमिति तद्विदुः ।

असद्द्रव्यकृतं श्राद्धं पितृणां निरयप्रदम् ॥४०४॥

ततोऽल्पेनापि सद्द्रव्यसमानीतैकवस्तुभिः ।

स्वपत्नीहस्तरचितपाकैरत्यन्तपावनैः ॥४०५॥

भावशुद्धेन मनसा तादृशेनान्धसा च तत् ।

निर्वर्त्यमेकं प्रत्यब्दं मन्त्रपूतं च तातयोः ॥४०६॥

॥ श्राद्धे पाककर्तारः ॥

तत्रादौ पाककर्त्र्यैका धर्मपत्नी तथापराः ।

कुलपत्न्योऽनन्यजाति संभवाः स्युः प्रजावती ॥४०७॥

मातरो ज्ञानिपत्न्यश्च पितृष्वस्रादिकाः पराः ।

भार्याः स्वसारःश्वश्र्वश्च मानुलान्यस्तथैव च ॥४०८॥

अत्याराद्गन्धुपत्न्यश्च गुरुपत्न्यस्तथाविधाः ।

आनुकूलेन निर्दिष्टास्सर्वाभावे स्वयं वरः ॥४०९॥

पाककर्मणि संप्रोक्तस्सत्सु दारेषु तत्पुरः ।
 न तत्कर्मणि निर्दिष्टो यजमानोऽपि तत्र च ॥४१०॥
 यदि कर्ता ब्रह्मचारी तदा पाकं प्रयत्नतः ।
 न कुर्यादेव विधिना तस्य पाके कदाचन ॥४११॥
 अधिकारोऽस्ति धर्मेण वनस्थस्य यतेरपि ।
 ब्रह्मचारी यतिर्वापि यस्मिन्देशे यदा तदा ॥४१२॥
 पचनं कुरुते मोहात्तद्राष्ट्रं तत्क्षणात्परम् ।
 श्रियादिरहितं सर्वदेववेदसुरद्विजैः ॥४१३॥
 तीर्थैः पुण्यैः पवित्रैश्च सप्ततन्तुमुखादिभिः ।
 प्रवर्जितं विशेषेण भवेदूरीकृतं तथा ॥४१४॥
 नष्टं भ्रष्टं प्रभग्नं च भ्रान्तनष्टमृगद्विजम् ।
 निर्मानुष्यं शुष्कजलं आशताब्दाद्भविष्यति ॥४१५॥
 पाकभिन्नानि कार्याणि सर्वाण्येवाविशेषतः ।
 गुरोर्नित्यं ब्रह्मचारी कतुं शक्नोति सन्ततम् ॥४१६॥
 विना पाकं तमेकं तु कार्याण्यन्यानि यानि वा ।
 तदुक्तानि प्रकुर्वीत यतिश्चापि तथैव हि ॥४१७॥
 वर्णिना यतिना पाके कृता भूमिस्तथा तराम् ।
 भीता दग्धा प्रणष्टा च कम्पितास्यान्न संशयः ॥४१८॥
 तस्मान्तु यदि वर्णास्याच्छ्लाद्धकर्ता तदा किल ।
 तन्माता तस्य भगिनी याश्चकाश्चन तास्तु वै ॥४१९॥
 बन्धुपत्न्योमित्रपत्न्यः गुरुपत्न्यादिकाः स्मृताः ।
 पाककत्र्यो नराः स्वीयाः कीर्तिता न स्वयं कदा ॥४२०॥

सर्वश्राद्धेषु सर्वत्र रण्डापाको विशेषतः ।
 गर्हितः स्यात्तथा वन्ध्यापाकोऽपि परिकीर्तितः ॥४२१॥
 स्वसा माता तथा श्वश्रूर्मातुलानीसुता पिता ।
 पितृव्यपत्नी वा भार्या भगिनी वा तथाविधा ॥४२२॥
 कर्त्रीणां तु पुरोक्तानामभावे विधवा अपि ।
 एता ग्राह्याः पाककार्ये श्राद्धकर्मणि सङ्कटे ॥४२३॥
 ज्ञातिभार्याश्च निखिलाः प्रत्यासन्नास्तथाविधाः ।
 सपिण्डभार्यास्साध्यश्चेद्ग्राह्या एवेति शण्डिलः ॥४२४॥
 श्राद्धपाकक्रियायास्ताः प्राह श्रीमानसौ महान् ।
 पुत्रिणीनां न रण्डात्वं निखिलैर्निश्चितं पुरा ॥४२५॥
 वन्ध्यात्वं जातपुत्राणां न कदाचन विद्यते ।
 कन्यकानुपनीतानां न कर्माहृतत्वमूचिरे ॥४२६॥

॥ मृतकार्येकर्तुं रनुकल्पनिषेधः ॥

सति कर्त्रन्तरेभूयो न चेत्तेषां तु कर्तृता ।
 अस्त्येवेति तदा प्राह मृतकार्ये विशेषतः ॥४२७॥
 स्वधानिनयनादेव मन्त्रकार्याखिलामता ।
 अथवा तद्ब्रतःकक्षान्तरनिष्ठस्तु कश्चन ॥४२८॥
 तत्कार्यमखिलं कुर्यात्तेन तत्सुकृतं भवेत् ।
 विनैव वरणं तूष्णीं कर्तुःस्वस्य स्वयं यदि ॥४२९॥
 तत्कर्तव्यत्वेन कुर्यात्कर्म तत्स्यान्निरर्थकम् ।
 यस्य कस्यापि नष्टस्य दूरे कर्तरि संस्थिते ॥४३०॥

॥ कर्त्तावृतस्याधिकारः ॥

तत्कर्तव्यत्वेन नान्यः कर्म कुर्यात्तथा यदि ।
 पुनः करणमित्येव निश्चितं त्वादितो यथा ॥४३१॥
 अतद्वृतकृतं कर्माकृतमेवेति सूरिभिः ।
 यतस्मुनिश्चितं तद्धि करणं पुनरर्हति ॥४३२॥
 तादृशेष्वेव कृत्येषु रण्डानां पाककर्तृता ।
 न तद्भिन्नेषु पित्र्येषु चैवं सति यदाऽवशात् ॥४३३॥
 मोहात्तत्कृतपाकेन कृतं श्राद्धं तदा पुनः ।
 परेऽहन्येव कुर्वीत स्नुषापाकेन तत्सुतः ॥४३४॥
 ज्ञाताज्ञातेति रण्डे द्वे स्पृष्टास्पृष्टे परे तथा ।
 पतिं जानाति या ज्ञाता प्रथमा सा प्रकीर्तिता ॥४३५॥
 तत्राज्ञातेति या सेयं न जानाति पतिं स्वकम् ।
 अत्यन्तपापा सा ज्ञाता यस्याः स्पर्शात्परं तदा ॥४३६॥
 मुखदोषेण मरणं तद्भर्ता प्रतिपद्यते ।
 सा स्पृष्टेति हि विख्याता ह्यलब्ध्वा तद्रतिं परम् ॥४३७॥
 रजसोऽप्यश्नुते घोरं वैधव्यं पापजं महत् ।
 सास्पृष्टेति समाख्यातास्ता एताः पूर्वजन्मनि ॥४३८॥
 नम्रश्राद्धे नवश्राद्धे लोष्टब्राह्मणभोजने ।
 आद्यश्राद्धे च भोक्तारः प्रत्यक्षान्नं विनाशुचिम् ॥४३९॥
 क्रमेणैव महापापाः सप्तानां जन्मनां पुरा ।
 अग्नौ प्रथमतः कृत्वा होमरूपेण कर्म तत् ॥४४०॥

समाप्य विधिवद्भूयः यथा सङ्कल्पपूर्वकम् ।
 सम्यग्विप्रमुखेनापि तादृक्कर्मचतुष्टयम् ॥४४१॥
 प्रकर्तव्यं प्रयत्नेन न चेत्तु ब्राह्मणो वृथा ।
 अधः पतेदेवतरां नेहामुत्र च निष्कृतिः ॥४४२॥
 तस्य भोक्तुः प्रकथिता तादृक्प्रेतक्रियासु वै ।
 विनाग्निमादितो विप्रमुखेन क्रियमाणके ॥४४३॥
 प्राथम्येनैव तद्भोक्तुः पुलाकानां तु संख्यया ।
 ज्ञातादिराण्डजन्मानि भवेयुरिति वै विधिः ॥४४४॥

॥ विधवानांनिन्दा ॥

श्रीमान्प्रजापतिः प्राहः सर्वलोकपितामहः ।
 तादृश्य एतास्सुकूराः क्रूरचित्तामहाजडाः ॥४४५॥
 दयादाक्षिण्यसौभाग्यक्षान्तिदान्तिबहिष्कृताः ।
 क्रूरातिक्रूरसुकूरतमा इति जगत्त्रये ॥४४६॥
 जन्मनैव हि विख्यातास्तादृशीनां सदा क्षयः ।
 पितरौ भ्रातरस्तज्जाः पितृगेहे प्रकीर्तिताः ॥४४७॥
 पतिगेहे तु तत्तातभ्रातरस्तज्जतज्जनाः ।
 अप्येवं सति सर्वत्र न स्वातन्त्र्यकथा सदा ॥४४८॥
 तासां प्रकथिता सद्भिः एवं सति पितृगृहे ।
 पित्रोस्तु कृपयापाल्यास्तत्कोष्ठजनितोऽन्वहम् ॥४४९॥
 भ्रात्रादीनामपि तथा तज्जातानां तथैव च ।
 एतद्भिन्नेन केनापि सम्बन्धेन न चैव हि ॥४५०॥

परं तु तत्र लोकानां पश्यतां तास्तथाविधाः ।
 अनाथा इव भान्त्येता न तु तत्कृपया तराम् ॥४५१॥
 एतादृशी लोकरीतिस्तत्र भर्तृनिकेतने ।
 अत्यन्तपारवश्यं तत् सुस्पष्टं लोकवर्त्मतः ॥४५२॥
 गतानां तत्र निर्लज्जं पुरस्कारैकवर्जनात् ।
 हैन्यमादौ जायते हि शनैः कालेन तत्परम् ॥४५३॥
 भागांशादिप्रश्नमूलकलहेन निकृष्टता ।
 स्वयमेवोत्पद्यते च जाते चैवं विशेषतः ॥४५४॥
 शापरोदनहुङ्कार त्वङ्कारादिककश्मले ।
 समुत्थिते सङ्कटेऽस्मिन् मिथयोः पश्यतां पुरः ॥४५५॥
 किं कार्यमिति तैः प्रोक्ते तामेनान्ताश्च वीक्ष्य वै ।
 तत्परं दीयते चेति प्रतिज्ञाप्य ततः परम् ॥४५६॥
 यच्छास्त्रेणैव विहितं तावन्मात्रं तदा तदा ।
 अस्माभिर्दीयते चेति नान्यत्किमपि क्षुल्लकम् ॥४५७॥
 धर्मतोऽस्यास्तु रण्डाया मध्याह्नेऽन्वहमेव वै ।
 सार्धत्रिकरसंपूर्णास्तण्डुला लवणं समित् ॥४५८॥
 वसनंत्रिपणकक्रीतं त्रिमासानां तथैव च ।
 एतावदेव साध्वीनां चोदितं विधवाशनम् ॥४५९॥
 प्रदेशं शास्त्रमार्गेण चैतस्मादधिकं न हि ।
 इत्येवमुक्त्वा वचनं तावन्मात्रे ततः पुनः ॥४६०॥
 दत्तेथ(ध) नालमेतन्मे चेति रोदनपूर्वकम् ।
 द्वारे निरुद्धे ज्ञातेस्तु तत्र सन्तस्तु केचन ॥४६१॥

किमेतदिति तूष्णीकं सन्ततं पश्यतां पुरः ।
 उभयैः क्रियते चेति हन्तसम्प्रतिमास्त्विति ॥४६२॥
 तत्कोष्ठपूरणे यावत्तावद्देयमिति क्व वा ।
 गच्छेदियमिति प्रोक्त्वा चैतावद्वत्सरस्य राः(?)॥४६३॥
 देया भवद्भिरित्येवं भूमिरूपेण वा पुनः ।
 निबन्धद्रव्यरूपेण धान्यरूपेण वाथवा ॥४६४॥
 भवेत्कालेन निष्कर्षः एवं सत्यत्र केवलम् ।
 तस्यानिकृष्टता घोरा प्रसिद्धा जगतीतले ॥४६५॥
 सिद्धापि नात्र विशयः तस्मिन् भर्तृकुलेऽन्वहम् ।
 संप्राप्तजीवनांशायाः एवं यत्नेन कालतः ॥४६६॥
 पश्चान्निवासो भवने परेषां चेद्भवेद्यदि ।
 अयशो महदेवस्याद्भ्रात्रादीनां गृहेष्वपि ॥४६७॥
 तत्कलत्रादिजनताप्रद्वेषः पुनरेककः ।
 परगेहनिवासोत्थप्रत्यवायो महानपि ॥४६८॥
 जायते हि विशेषेण विश्वस्ताया व्रतं तु सः ।
 सन्त्यक्तभर्तृगेहाया निवासो भर्तृमन्दिरे ॥४६९॥
 अन्वहं कृच्छ्रफलदं ज्ञातिचित्तानुवर्तनात् ।
 स्वभर्तृशयनस्थानपालनान्वेषणादितः ॥४७०॥
 ब्रह्मचर्यं महत्त्वं च सौजन्यमति वर्धते ।
 तत्पुण्यतीर्थनिखिलसर्वकृच्छ्रव्रतान्यपि ॥४७१॥
 प्राप्तान्येव भवन्त्यस्यास्तस्मात्तत्रैव भक्तितः ।
 येन केनाप्युपायेन भर्तृज्ञातिजनाश्रयम् ॥४७२॥

॥ रण्डाया अस्वातन्त्र्यम् ॥

कृत्वा तत्रैव निवसेदत्तांशाप्यनुसृत्य तान् ।
 तत्रैव मरणे चेत्तु गङ्गातीरमृतौ तु या ॥४७३॥
 श्रेयसी कथिता सद्भिः तामाप्रोतीह तत्क्षणात् ।
 तेषामनुसृतिर्नाम स्वसंपादितवस्तु (वस्तू) नाम् ॥४७४॥
 समर्पणं यत्र कुत्र त्यक्त्वा तत्रार्पणं जगुः ।
 दत्तांशायास्तु रण्डायाः यानि वस्तूनि सन्ति वै ॥४७५॥
 भूषणाच्छादनादीनि पात्रधान्यधनान्यपि ।
 येभ्यः केभ्यः परेभ्यो वा स्वेभ्यो वा दातुमुत्तमः ४७६॥
 अधिकारोऽस्ति सततं यथेच्छं शास्त्रवर्त्मना ।
 पितृभ्रातृपतिप्राप्तधरणी यदि संस्थिता ॥४७७॥
 तत्तत्कुलप्रसूतानां विनानुज्ञां तु तां हठात् ।
 न दद्यादेवविधिनाऽन्यस्मै स्वच्छन्दतो ननु ॥४७८॥
 स्वीयानामेव वस्तूनां दानं शास्त्रैकसम्मतम् ।
 सामान्यानां धनादीनां दानं शास्त्रैकनिन्दितम् ॥४७९॥
 न सामान्यं धनं देयं परभोज्यं विवादतः ।
 स्पष्टेतरं भावदुष्टं निषिद्धं स्वैः परैरपि ॥४८०॥
 नियमोऽयं सर्वधर्मः पितृभ्रातृमतां सताम् ।
 पुत्रिणामपि दानेषु तदनुज्ञां विना क्वचित् ॥४८१॥
 कर्तुं न शक्यतेऽतीव भूमिदाने तु किं पुनः ।
 स्वतन्त्रस्यापि शक्तस्य पुंसस्संपादकस्य च ॥४८२॥

सगोत्रज्ञातिदायाद्सामन्तानुमतिः परा ।
अपेक्षिताधरादाने हिरण्यमुदकं तथा ॥४८३॥
एवं सति पुनर्नार्या अधिकारस्तथाविधे ।
कथं भवेद्भर्तृपुत्रपौत्रवत्याः प्रदानके ॥४८४॥
विश्वस्तायास्सनाथायाः तस्मिन्दानेऽतिसङ्कटे ।
तत्रापि सुतरां दूरं अनाथायास्तु का कथा ॥४८५॥
दाने तु तादृशेधारे ह्यशक्ये येन केनचित् ।
कर्तुं प्रयत्नशतकादधिकारो भविष्यति ॥४८६॥
कथं वेत्यत्र देवेशो जानात्यन्येन चैव हि ।
अष्टवर्षा तु विधवा विवाहात्परतो यदि ॥४८७॥
चित्यग्निसदृशी प्रोक्ता प्रथमेयं स्मृताखला ।
रोहिणीविधवाचेत्तु चितिधूमसमानिशम् ॥४८८॥
अवीरेत्युच्यते नाम्ना महापापैकसंभवा ।
गौरीदशायां वैधव्यमापन्ना तापिता स्मृता ॥४८९॥
चित्युल्मूकैव सा ज्ञेया रजसोऽर्वागितीव च ।
पुरोदिताभी रण्डाभिस्साकं भूयः पराहताः ॥४९०॥
सन्ति ताश्च प्रवक्ष्यामि स्पष्टार्थं वै प्रसङ्गतः ।
दुर्भगाकुटिलाकाष्ठा चरमा चटुला वशा ॥४९१॥
वीररण्डा कुण्डरण्डा बाधारण्डा तथा परा ।
दशानामपि चैतासां दशमाब्दात्परं तथा ॥४९२॥
एकादशाब्दप्रभृतिवैधव्यं क्रमतो यदि ।
रजसः परतो भूयो भवेयुस्तानि शून्यतः ॥४९३॥

नामान्येतानि तुच्छानि चैतासां कर्ममात्रके ।
सन्नामके नाधिकारस्तथाप्यासां विधेर्वशात् ॥४६४॥
सद्वृत्तिर्वसुधारूपा निबन्धादिस्वरूपका ।
संप्राप्तापिपितुर्भर्तुर्बन्धूनामथवा पुनः ॥४६५॥
सकाशात्तु तथा पश्चात् श्रियं सुमहतीं पराम् ।
संप्राप्ता अपि यद्येताः सततं परतन्त्रकाः ॥४६६॥
स्वपात्रस्थोर्णकबलप्राशनेऽपि स्वतन्त्रतः ।
अत्यन्तशक्तिविकलाः सर्वशास्त्रैकवर्त्मतः ॥४६७॥
तथा हि तासां सर्वासां वनितानां महत्कुले ।
संजातानां विवाहस्य पश्चात्संवसरात्परम् ॥४६८॥
कार्तिकगौरीपूजायाः तद्दीपाराधनात्परम् ।
त्रियुद्धिमृत्स्तम्भमहानिकटे तद्ब्रते तदा ॥४६९॥
महामुमङ्गलीवृन्दगीतवाक्यविशेषतः ।
प्राप्ताया अप्यनुज्ञायाः तत्पूर्तिकरणाय वै ॥५००॥
नित्यं भुक्तिक्रियाकाले यां काञ्चिद्यं च कं च वा ।
दृष्ट्वा पृष्ट्वा भोजनस्याभ्यनुज्ञां तदनन्तरम् ॥५०१॥
तया वा तेन वोक्ते वाऽभ्यनुज्ञानविशेषके ।
सा भुक्तिः क्रियते तस्मात् वनितामात्रया भुवि ॥५०२॥
अभ्यनुज्ञानदेवास्ते प्रथमं स्याद्गणाधिपः ।
वर्षत्रयं ततः पश्चाद्गुहस्ताक्षर्योऽथ वा स्मृतौ ॥५०३॥
विकल्पत्वेननिर्दिष्टौ पूर्ववत्कालनिर्णयः ।
पुष्पवन्तौ च निर्दिष्टौ पश्चान्नोचेज्जगद्गुरु ॥५०४॥

उमामहेश्वरौ पश्चालक्ष्मीनारायणौ ततः ।
 उभयोरेतयोः कालो देवयोः परिकीर्तितः ॥५०५॥
 ततोऽपिद्विगुणस्तस्मात् वनितामात्रतः स्मृताः ।
 अष्टादशस्युर्वर्षास्ताः भोजने नियतास्सदा ॥५०६॥
 अभ्यनुज्ञाव्रतस्यास्य चैतावदिति लेखनम् ।
 जातं ममेति काश्यप्यां कृत्वा भक्त्या ततः परम् ॥५०७॥
 तां देवतां नमस्कृत्य पश्चाद्भोजनमुच्यते ।
 अपि पात्रगते चान्ने हस्तेनादातुमप्यलम् ॥५०८॥
 विनाभ्यनुज्ञां तूष्णीकं न युक्तमिति हि श्रुतिः ।
 सुमङ्गलीनां धर्मोऽयं मृते भर्तारि तद्ब्रते ॥५०९॥
 तद्देवतेयं विधवा तदधीनैव सर्वदा ।
 भवेत्तेनैवास्वतन्त्र्या(न्त्रा) परमाप्यवशा भवेत् ॥५१०॥
 व्रतकाले तादृशे तु व्यतीतेऽस्यामहत्त्वकम् ।
 स्वातन्त्र्यभर्तृवाक्येन शनैस्तन्मुखतो भवेत् ॥५११॥
 एवं सत्यत्र जगति वनितानां विशेषतः ।
 विवाहात्परतोऽत्यन्तमस्वातन्त्र्यं श्रुति-फुटम् ॥५१२॥
 स्वपात्रगतभिस्सैकग्रहणाणुस्वतन्त्रकम् (?) ।
 अत्यन्तकपराधीनं अतो नारीजनस्य वै ॥५१३॥
 तादृशस्य कथंदानेऽधिकारः स्वस्य वा पुनः ।
 वसुनः स्थावरादेर्वाऽभ्यनुज्ञां तां विनैव हि ॥५१४॥
 ज्ञातीनामभ्यनुज्ञा चेत् ज्ञातिप्राप्तक्षितेस्तथा ।
 पितृप्राप्तक्षितेस्तस्य ह्यत्यन्तावश्यकीति नु ॥५१५॥

युक्तत्वेनैव गृह्णन्ति लोके सन्तस्सुमेधसः ।
 कृतेऽपितादृशे दाने कदाचिन्मूढयोपिहा ? ॥५१६॥
 समागतो यतोमूलः स्थावरो वनितास्पदम् ।
 यथा वा तद्गतं भूयः तथाकुर्यान्नचेद्वृथा ॥५१७॥
 स्वगोत्रैककृतं भूमिदानंस्यादुत्तमोत्तमम् ।
 भिन्नगोत्रकृतं तत्तु तदर्धफलकं विदुः ॥५१८॥
 सत्सु साधुषु तिष्ठत्सु स्वकीयेषु जनेषु चेत् ।
 आहिताग्निषु विद्वत्सु तद्दरण्यधिकारिषु ॥५१९॥
 विधवानाहिताग्नीनां जनानां तादृशीं धराम् ।
 न दद्यादेव सहसा दत्ताप्येषा कथञ्चन ॥५२०॥
 न सिध्यत्येव तेषां सा पुरोडाशः शुनामिव ।
 भूरस्माकमिदं मन्त्रं आहिताग्नेः प्रतीष्टिके ॥५२१॥
 अध्वर्यौ सति जपति स्वीया सा भूमिरुत्तमा ।
 तदीयपूर्वकोपात्ता कथमन्यत्र गच्छति ॥५२२॥
 गता विना न्यायवर्त्मद्वारा तस्य तु सा ततः ।
 वृद्धितान भवत्येव वृद्धिदात्र्यपि केवलम् ॥५२३॥
 सद्यस्ततस्सर्ववंशमूलोन्मथनकारिणी ।
 भवेदेव न सन्देहः हरिपत्न्यखिलाश्रया ॥५२४॥
 कालेन महता तस्मान्न कुर्यात्कर्म तादृशम् ।
 नारीनरो वा मेधावी समालोच्य चिरंस्थिताम् ॥५२५॥
 स्ववंशेऽस्याधिकारं च तदागमनकारणम् ।
 देशं कालंयुक्तपात्रं युक्तं चायुक्तमेव च ॥५२६॥

शास्त्रदृष्ट्या समालोच्य पश्चाद्धर्मं समाचरेत् ।
 पुंसो नित्याधिकारः स्यात्तद्द्वारा तनयस्य वा ॥५२७॥
 पित्रोः श्वसुरयोर्भर्तु रनुज्ञानास्त्रियस्य तु ।
 पुंसः शतगुणन्यूना वनिता सा सभर्तृका ॥५२८॥
 तत्सहस्रगुणन्यूना विश्वस्ता नष्टपुत्रका ।
 तत्सहस्रगुणन्यूना रण्डा सर्व विवर्जिता ॥५२९॥
 चित्यग्निधूमकाष्ठोल्मूकसमानाऽतिगर्हिता ।
 सैतादृशीचेति वाक्यप्रलापनपरा खला ॥५३०॥
 सारण्डा तत्र भूदानं ग्रहदानं च नैष्कुटम् ।
 कुल्यादानं कूपदानं वापीदानं च गाहनम् ॥५३१॥
 क्षेत्रदानं वृत्तिदानं सेतुदानं च वार्क्षिकम् ।
 औदान्यं माण्डपं सौधं प्रासादं गौहदं तदा ॥५३२॥
 यदाकरोत्तथैवाहं करिष्यामीति मामकम् ।
 वदन्त्येवं निर्भयेन निर्लज्जं जनतापुरः ॥५३३॥
 तस्मादनुमतिं श्वश्र्वोः ज्ञातीनां चेत् सामगम् ।
 तुल्यैवेति पुनस्त्वज्जमजनानां विशेषतः ॥५३४॥
 आकाङ्क्षानुमतिश्चाथाधिकोमम तु सांप्रतम् ।
 सा ज्ञातीननुसृत्य श्वान् तत्सम्भृत्या चकार हि ॥५३५॥
 इत्युक्ते चेन्मामकानां जनानां परया ततः ।
 संमत्यैव करिष्यामि पश्यतां तद्विरोधिनाम् ॥५३६॥
 तन्निरोधे कथं त्वं वै करिष्यसि नयो न तु ।
 न युक्तमेवं करणमित्युक्ते तत्र सज्जनैः ॥५३७॥

पश्यद्विरखिलैर्भूयो मामके क्षितिमात्रके ।
 अहं वै प्रवरा कर्त्री संप्राप्ते व्यवहारतः ॥५३८॥
 मन्निरोधाय सम्बन्धः को वाद्येत्येवमेव वै ।
 पूर्वोत्तरविरुद्धानि वचनानि प्रभाषतः ॥५३९॥
 दुष्टबुद्धेर्दुर्मुखस्य ज्ञातेरस्येति (जल्पतीम्) वादिनीम् ।
 हुङ्कृत्य दूषयित्वैव भर्त्सयित्वा विशेषतः ॥५४०॥
 तत्सहायानधर्मज्ञान् पामरान्धर्मविद्विषः ।
 दानप्रतिग्रहव्याजान् मर्यादामात्रदूषकान् ॥५४१॥
 भ्रंशयित्वा बहिष्कृत्य निरोधनमुखेन च ।
 धिक्कृत्य वेदविदुषस्ताडयित्वाप्यभीक्षणशः ॥५४२॥
 अपराधानुगुण्येन द्वादशान्यूनकान्पणान् ।
 तेभ्यः स्वीकृत्य तां गेहवर्त्मापणरसादिकम् ॥५४३॥
 स्थावरं न्यायमार्गेण दापयेत्पृथिवीपतिः ।
 तत्स्वामिने यथापूर्वं तेन स्वर्गो जितो भवेत् ॥५४४॥
 जीवनांशैकसंलब्धभूमिका यातिदुर्मतिः ।
 अहो देवरपुत्रेण पुत्रिणीति ततो मया ॥५४५॥
 प्रदीयतेऽस्मै मत्तातसंलब्धा धरणीति वै ।
 संलब्धमनाथानां विधवानां कदाचन ॥५४६॥
 न भूदानेऽधिकारोऽस्तीत्युक्त्वा वाक्यं ततश्च ताम् ।
 दूरतः प्रेषयेद्दुष्टां तद्वत्तामपि तां धराम् ॥५४७॥
 तत्स्वामिने दापयेच्च तेन क्रतुफलं भवेत् ।
 पुत्रिणी सैव संप्राप्ता या प्रसूयेत जीविनः ॥५४८॥

पुत्रो वा पुत्रिका वापि यस्यास्साऽस्ति ह्यपुत्रिणी ।
 पुत्रसंग्रहणेनापि भर्त्रा साकं च पुत्रिणी ॥५४६॥
 बन्ध्याऽपि प्रभवेदेव शास्त्रेण रचितेन चेत् ।
 अनेकवारं पुत्रस्य ग्रहणं शास्त्रनिन्दितम् ॥५५०॥
 नष्टेऽपि दत्ततनये न पुनस्तच्चरेदपि ।
 सङ्गृह्णीयादेकमेव न द्वौत्रीन् चतुरोऽपि वा ॥५५१॥
 असकृद्वा सकृद्वापि पुमान् स्त्री वा पृथङ् न तु ।
 मिलित्वैवाऽतियत्नेन कुर्यात्तद्ग्रहणं मुदा ॥५५२॥
 सहस्रदः सहस्राढ्यो ब्रह्मनिष्ठोऽन्नदस्त्वति ।
 बहुशिष्यधनज्ञातिग्रामभूमिविशेषवान् ॥५५३॥
 प्रथितस्त्वग्निचिन्नष्टपुत्रो दौहित्रवानपि ।
 नष्टभार्यो मित्रशिष्यज्ञातिप्रार्थनया तदा ॥५५४॥
 म्वीयसन्ततिविच्छित्तौ सर्वमत्या विधानतः ।
 सङ्गृह्णीयाज्ज्ञातिपुत्रं दौहित्रस्य मतेन चेत् ॥५५५॥
 अपि पत्नी तादृशस्य विधवा नष्टपुत्रका ।
 कुलशिष्यज्ञातिधनबन्धुग्रामहिताय च ॥५५६॥
 तेषां वाक्येन दौहित्रमत्या पुत्र्याश्च तादृशे ।
 सङ्कटे महति प्राप्ते प्रकुर्यात्पुत्रसङ्ग्रहम् ॥५५७॥
 स पुत्रो देवरसुतो भवितव्यो न हीतरः ।
 पुत्रप्रदश्च सर्वेषाममात्यानां च मध्यमे ॥५५८॥
 देवरा एव विख्याता ज्ञातिभ्यो न्यायवर्त्मना ।
 देवरेष्वपि भूयश्च सर्वेषामन्त्य एव चेत् ॥५५९॥

उत्तमः कथितस्सद्भिर्मध्यमस्य तु मध्यमः ।
 ज्येष्ठस्य तु सुतास्सर्वे चाधमाः परिकीर्तिताः ॥५६०॥
 तद्भिन्ना ज्ञातिपुत्राश्चेदधमाधमसंज्ञकाः ।
 एतेन खलु सर्वत्र दौहित्रे सति सङ्कटे ॥५६१॥
 पुत्रस्यग्रहणं दुष्टं शास्त्रजालैरशेषकैः ।
 इतियत्तस्य दौहित्रामतं यदि तदा तराम् (?) ॥५६२॥
 न कार्यमेव तन्नो चेन्मतेनास्व मुदादिना ।
 सम्यक्तुं शक्यते हि तस्मिंश्चेद्यदि दुःखिते ॥५६३॥
 सङ्गृहीतस्स तु शिशुः पुत्रत्वेन न वर्धते ।
 तत्संमतिश्च परमा नास्त्यस्तीति ततः परम् ॥५६४॥
 कालेन महता पश्चात्कल्प्या फलबलेन हि ।
 तादृशस्य च तादृश्याः विधुरस्य विपरिचतः ॥५६५॥
 तत्त्वन्त्या विधवाया वा स एषः पुत्रसङ्ग्रहः ।
 उभयोरैकबोरेष पृथक्त्वेन तथाविधम् ॥५६६॥
 संगच्छते कर्म कर्तुं नैताभ्यां भिन्नयोर्ननु ।
 सर्वथा शक्यते कर्तुं नान्यस्य तु कथंचन ॥५६७॥
 अन्याया विधवाया वै सोऽयं पुत्रपरिग्रहः ।
 उपमारहितश्रीकः मिथिलोत्पत्तिसन्निभः ॥५६८॥
 एतादृक्पुत्रकरणे गुणा ह्यावश्यकः स्मृताः ।
 तेऽत्यन्तदुर्लभा दिव्या ते सन्ति यदि वै तदा ॥५६९॥

कर्म कर्तुं तादृशं चालं युक्तं शास्त्रसंमतम् ।
 ते गुणाश्चापि सुव्यक्तं निरूप्यन्तेऽधुना क्रमात् ॥५७०॥
 वंशद्वयविशुद्धत्वं अत्यन्तावश्यकं स्मृतम् ।
 सहस्रदक्षिणादत्वं सहस्रधनवत्त्वकम् ॥५७१॥
 पण्डितत्वं शताधिक्यशिष्यवत्त्वं महोन्नतम् ।
 महाग्रामाधिकारित्वं ब्रह्मनिष्ठत्वमप्यति ॥५७२॥
 अन्नदत्वं ब्रह्मवित्त्वं शान्तिदान्त्यादिपात्रता ।
 अग्निचित्त्वं धराधीशपूज्यता सर्वसम्भता ॥५७३॥
 यस्यैते निखिलादिव्याः सन्ति तस्यैवतादृशे ।
 समये कर्म तत्कर्तुं तत्कलत्रस्य शक्यते ॥५७४॥
 विधवायास्तादृशस्य विधुरस्येति विश्वसृष्ट् ।
 पुत्रसंग्रहणे शास्त्रं कल्पयामास सूक्ष्मतः ॥५७५॥
 अतिगुह्यमिदं शास्त्रं सर्वसाधारणं न तु ।
 तादृशानां तु या काचिज्जन्मान्तरतपःफलात् ॥५७६॥

॥ समीचीनरण्डा ॥

मृते भर्तारि तूष्णीकं सर्वं निश्चित्य केवलम् ।
 नश्वरं दुःखजनकं अज्ञानास्पदमध्रुवम् ॥५७७॥
 सद्वाक्येन विनिश्चित्य किमे न ती ।
 क्षान्तिशान्तिशमादीनां आलया सद्गुणाश्रया ॥५७८॥
 वेदान्तवाक्यश्रवणं कुर्वन्ती महतां सताम् ।
 वसन्ती निकटे नित्यं जगदेतच्चराचरम् ॥५७९॥

कं खं भूद्यौस्तथा वायुः पुष्पवन्तौ सुरासुरान् ।
 वृकं खरं खगं छागं पश्यन्ती ब्रह्म शाश्वतम् ॥५८०॥
 सत्यं ज्ञानमनन्तं च सच्चिदानन्दलक्षणम् ।
 सर्वोपनिषदां सारं सर्वोपनिषदीरितम् ॥५८१॥
 भेदं सर्वं परित्यज्य सोऽहं भावनयैव हि ।
 विभावयन्ती सततं स्वात्मत्वेन समत्वतः ॥५८२॥
 सुखं दुःखं भवं भावं भावाभावौ तथैव च ।
 विपत्तिमविपत्तिं च द्वन्द्वद्वन्द्वे लयालयौ ॥५८३॥
 शत्रुं मित्रं तथानुष्णमुष्णं तेजस्तमस्तथा ।
 सिद्धान्तपूर्वपक्षौ च भेदराहित्यतोऽनिशम् ॥५८४॥
 समदृष्ट्या प्रपश्यन्ती परत्वमपरत्वकम् ।
 कामं क्रोधादिकं चापि रागद्वेषादिकं परम् ॥५८५॥
 लाभालाभौ च सततं स्वात्मन्येव व्यवस्थितम् ।
 एकमेवेति मन्वाना द्वितीयं नेति सूक्ष्मतः ॥५८६॥
 मन्यमाना महाभागा महती ब्रह्मवादिनी ।
 जार्ति मानं च गर्वं च जन्मवर्णाश्रमादिकम् ॥५८७॥
 अहं भावं स्वकीयत्वं त्यक्त्वा विस्मृत्य सत्वरम् ।
 किमप्यकाङ्क्षमाणैव सर्ववस्तुषु केवलम् ॥५८८॥
 काममिच्छामि नात्यन्तास्पृहया येन केनचित् ।
 लब्धेन प्राणवृत्तिं तां कुर्वती च सुसंस्थिता ॥५८९॥
 नित्यतुष्टा नष्टदुःखा पूर्णकामा च सन्ततम् ।
 अदः पूर्णमिदं पूर्णं पूर्णात्पूर्णं बहिस्तथा ॥५९०॥

अन्तः पूर्णमधः पूर्णमूर्ध्वं पूर्णं च तेन हि ।
 परेण ब्रह्मणा तेन स्वयं तद्ब्रह्म किं कखौ ॥५६१॥
 नेतःपरमहं त्वस्मिचेति बुद्धिः परा दृढा ।
 रण्डापि सा सर्ववन्द्या सदा शास्त्रार्थतत्त्ववित् ॥५६२॥
 यस्याः स्यात्काङ्क्षितं वस्तु परमिष्टं ममेति न ।
 सैवं साक्षात्परं ब्रह्म सर्वं(च) ह्यप्रयोजकम् ॥५६३॥
 तच्चर्याज्ञाननिष्ठाद्याः सर्ववन्द्याः सदा जनैः ।
 स्वीकार्याः स्युर्विशेषेण तस्यां बुद्धिं तु मानुषीम् ॥५६४॥
 न कुर्यादेव धर्मेण सा ब्रह्मैव न संशयः ।
 न यस्याः स्वं परं चेति परभावोऽप्यहङ्कृतिः ॥५६५॥
 देहे दुःखसुखे न स्तः सेयमप्राकृता स्मृता ।
 सर्वप्राणिसमा दुःखसुखतुल्या निराकुला ॥५६६॥
 निराशा निर्ममा साध्वी रण्डाऽपीर्यं विशिष्यते ।
 दुर्व्यापारमकृत्वैव परेषां स्वहिताय वै ॥५६७॥
 वृत्तिक्सेत्रगृहक्षोणी विषये निस्पृहा च या ।
 सापि रण्डा समीचीना प्राकृताभिः समा न तु ॥५६८॥
 इदं कृत्यमिदं कार्यमिदं शास्त्रमिदं परम् ।
 इदं युक्तमिदं न्याय्यं इदं धर्म्यं सनातनम् ॥५६९॥
 अप्रदेयं देयमिदं अवाच्यं वाच्यमेव च ।
 अनुष्ठेयं च तद्भिन्नं क्रेयमक्रेयमेव च ॥६००॥
 अश्राव्यं श्राव्यमित्येतज्ज्ञानं तस्य निरीक्षणम् ।
 अनुष्ठानं विशेषेण यस्याः स्युः साप्यकालतः ॥६०१॥

इयं रण्डाप्यरण्डेव ज्ञात्री धर्मपरा सती ।
 सर्वज्ञात्र्यपि या नूनं दुर्बुद्ध्या सततं कलिम् ॥६०२॥
 स्वजनैः ज्ञातिभिस्सद्भिः पितृभ्यां बान्धवैः परैः ।
 कुर्वती सततं पीडां तद्द्रव्यहरणेच्छया ॥६०३॥
 दुर्व्यापारादिना तेषां मृत्युस्सा सार्वकालिकी ।
 तादृशीं धार्मिको राजा स्वदेशादन्यतो नयेत् ॥६०४॥
 तत्कृता दुष्क्रियास्सर्वा मार्जयित्वाऽथ सत्क्रियाः ।
 कारयेदेव विधिना सद्धर्मस्थापनाय वै ॥६०५॥
 असत्क्रियैककर्तारं असद्वाक्यैकवादिनम् ।
 सद्दूषकं दुष्टकर्मबोधकं राष्ट्रतो नयेत् ॥६०६॥
 निष्ठीवन्तं सभामध्यात्सभायां निर्भयेन वै ।
 ताम्बूलचर्वणपरं वाक्येनोद्वासयेत्ततः ॥६०७॥
 कल्याणराजसदसि रागेण यदि वा क्षुत्न ।
 अपानयन्वा दुर्बुद्धिं तूष्णीकं हि ततस्तु तम् ॥६०८॥
 सद्यःस्थापयित्वैव तत्रदर्भैर्भुवं दहेत् ।

॥ सभायां एकस्मिन् अन्यस्यपतने ॥

सभानृपतने जाते निद्रया यस्य कस्य वा ॥६०९॥
 तद्वस्त्रं सहसाच्छित्त्वा वेष्टयित्वा शिरोऽस्य वै ।
 विसर्जयित्वा दूरेऽथ तं दूरीकृत्य तत्परम् ॥६१०॥
 प्रहृत्य पृष्ठे हस्तेन नां भूमिं च ततः परम् ।
 प्रोक्ष्योद्धृत्याथतान्पांसून् बहिर्गेहाद्विसर्जयेत् ॥६११॥

मृदन्तरेण भूयश्च पूरयेत्तां भुवं यथा ।
त्रियम्बकेन मन्त्रेण हुनेदष्टोत्तरं शतम् ॥६१२॥
ब्राह्मणान् भोजयेत्पश्चाच्छक्त्याचित्रान्नषड्सैः ।
आगामिसूतकं ज्ञात्वा गत्वा देशान्तरं त्वरन् ॥६१३॥
लौकिकं वैदिकं तत्र नित्यं नैमित्तिकं तु वा ।
परस्य स्वस्य वा कर्म संप्राप्तं कुरुते यदि ॥६१४॥
कारयेद्वा विशेषेण यद्यदेवाखिलं परम् ।
तत्सूतककृतं नूनं भवेदेव न चान्यथा ॥६१५॥
कृतस्य सूतके यत्तु प्रायश्चित्तमुदीरितम् ।
तथैवेहास्य कथितं कर्मणो ब्रह्मवादिभिः ॥६१६॥
तादृशं तमिमं राजा बलादाहृत्य सत्वरम् ।
उत्तमेनैव दण्डेन दण्डयेद्धर्मसिद्धये ॥६१७॥
परप्रयोजनदशायां प्राप्तायां (तु) मृषाच्छलात् ।
चिराद्देशान्तरगतसूतकं नेति वै वदन् ॥६१८॥
दाप्यश्शतपणान्सद्यः तत्सत्यं चेत्तु तत्पुनः ।
त्वयेदं दुष्कृतं दुष्टं किं कृतं तद्धठाद्यथा ॥६१९॥
न युक्तमेवं करणं तदिदानीं सहिष्णुना ।
तदाद्येतावत्पर्यन्तकालहाते विगर्हितम् ॥६२०॥
एवं जनानां पुरतो लज्जयेत्तं विगर्हयेत् ।
सूतकी सन्परे देशे श्राद्धभुक् शुभकर्मणः ॥६२१॥
आर्त्विज्यं वैदिकस्यापि कुर्वन्यो वर्तते तराम् ।
तमेनं बालिशं मूर्खं सद्यो राजा विशेषतः ॥६२२॥

प्राहयित्वा रोधयित्वा मासं वा पक्षमेव वा ।
 तमेवं पूर्ववत्कृत्वा लज्जयित्वा ततः पुनः ॥६२३॥
 तस्य स्वार्थधनं सम्यग्धृत्वा राष्ट्रात्प्रवासयेत् ।
 पत्न्यां रजस्वलायां यः श्राद्धं भुङ्क्तेऽतिकामतः ॥६२४॥
 स्वायोग्यतां लोपयित्वा जनानां सोऽयमल्पकः ।
 निष्कासितो धिक्कृतश्च मोचनीयः स्वकाद्गृहात् ॥६२५॥
 चतुर्विंशतिपणान्वापि दाप्यस्सद्योऽथ वा भवेत् ।
 अमन्त्रनिपुणो मन्त्रैः कुग्रामेषु द्विजन्मनाम् ॥६२६॥
 वसतां कर्म सम्यग्वः कारयिष्यामि सन्ततम् ।
 संमन्त्र्यैवं प्रतिज्ञाप्य तथा कुर्वन्न शास्त्रतः ॥६२७॥
 व्यामोहयन्वाक्यजालैर्नित्यानुसरणादिना ।
 सेवया संचरन्नित्यं शास्त्रमार्गं विनाशयन् ॥६२८॥
 मन्त्रक्रियापरिज्ञानविकलो नटवत्तराम् ।
 तत्क्रियाभिनयान् कुर्वन् वैदिकोऽहमित्त्रुवन् ॥६२९॥
 दुष्टोऽयमसतां मुख्यः सददूषणपरः पुनः ।
 अज्ञातशब्दार्थभयरहितः पामरो जडः ॥६३०॥
 ज्ञातो विप्रमुखाद्राजा सद्यस्तं भटवर्त्मना ।
 आनाययित्वा सन्ताड्य किं कृतं च त्वयानिशम् ॥६३१॥
 विधानं ब्रूहि पुरतो कर्मणां विप्रसन्निधौ ।
 तूष्णीकं लोकविप्रत्वं नाशयिष्यसि केवलम् ॥६३२॥
 सर्वं वः कारयिष्यामीत्युक्तिमात्रेण तान् जडान् ।
 व्यामोहयित्वापापात्मन् एवमुक्त्वा पुनश्च तम् ॥६३३॥

कपोलयोस्ताडयित्वा तत्तद्ग्रामनिवासिनाम् ।
 कार्याय कर्मजालस्य दक्षमेकं नियुज्य च ॥६३४॥
 पश्चात्तस्यापि सर्वस्वं हत्वा राष्ट्रात्प्रवासयेत् ।
 विश्वस्तामशिरस्नातां शिरःस्नातां सुवासिनीम् ॥६३५॥
 कदाचिदवशाद्दृष्ट्वा कुर्यात्सूर्यावलोकनम् ।
 शिरःस्नानं पतेः पित्रोः कृत्स्नश्राद्धदिनेषु तत् ॥६३६॥
 पाकस्य हेतवे हि स्यात् न चेन्नास्त्येव किञ्च तत् ।
 प्रत्यब्दमात्रे भवति तदभावेऽपि केवलम् ॥६३७॥
 शिरःस्नानं ग्रहणयोः पूर्वं चाप्यपरं परम् ।
 द्विवारमपि यत्नेन तथा बन्धुमृतावृतौ ॥६३८॥
 चतुर्थेऽहनि तद्वर्त्मनियमेन समासतः ।
 तथैवापूर्वतीर्थेषु चण्डालस्पर्शनादिषु ॥६३९॥
 अभ्यङ्गकालनैयत्यं आर्थिकं प्रभवेद्धि वै ।
 अध्वराद्यन्तयोरेवं नान्यत्रासां तु मास्तकम् ॥६४०॥

॥ सुवासिनीनां शिरःस्नाननिषेधः ॥

सुमङ्गलीनां तत्स्नानं हरिद्रावर्जनेन चेत् ।
 जलं श्मशानगर्तस्थं सत्यं स्याद्द्वरणीगतम् ॥६४१॥
 यद्युद्धृतं भाण्डगतं चण्डालचषकस्थितम् ।
 तत्क्षणादेव भवति तदा तस्मात्तयैव हि ॥६४२॥

॥ हरिद्रास्नानविधिः ॥

तथा स्नानं प्रकर्तव्यं अजस्रं तद्हरिद्रया ।
 अजस्रं विहितं स्नानं रात्रौ चेत्तज्जलं पुनः ॥६४३॥

दैवाकीर्त्यैकचषकगतमेव न संशयः ।
 तासामाकण्ठमेव स्यादास्यस्य क्षालनं च तत् ॥६४४॥
 भर्त्रा स्नानं नित्यमेव न मध्येऽह्नि(मध्यान्हे) विधीयते ।
 भर्तुः स्नानात्परं प्रातः होमकार्याय तच्च हि ॥६४५॥
 होमाभावे यथेच्छं स्यात्सङ्गवे पाकहेतवे ।
 पाकाभावेऽपि कालोऽयं सङ्गवो वाथ तत्परः ॥६४६॥
 मध्याह्नो नापराह्णः स्यात्सदा कुर्याद्धरिद्रया ।
 हरिद्रालेपने नित्यं तर्जन्या विदिशां दिशाम् ॥६४७॥
 सर्वासां देवपत्नीनां तस्यादानं च धर्मतः ।
 कर्तव्यत्वेन विहितं हरिद्राया निरन्तरम् ॥६४८॥
 विदिशां देवपत्नीनां चतसृणां दिशामपि ।
 हरिद्राकल्कलेशांस्तान् अक्षिप्त्वेवातिगर्वतः ॥६४९॥
 अज्ञानाज्ज्ञानतो वापि नमस्कारप्रपूर्वकम् ।
 या स्नाति विधवा नूनं सत्यमेव भविष्यति ॥६५०॥
 या करोति शिरःस्नानं जीवभर्त्री सुमङ्गली ।
 पतिग्री सा प्रकथिता तथोक्तं ब्रह्मवादिभिः ॥६५१॥
 विनाभ्यनुज्ञां भर्तुर्या चौपवस्तं करोति वै ।
 भर्तुरायुष्यमश्नाति सैषा पापालया स्मृता ॥६५२॥

॥ पतिव्रताधर्माः ॥

भर्तृशुश्रूषणं नार्याः परमो धर्म उच्यते ।
 नैतस्मादधिको धर्मो नैतस्मादधिको जपः ॥६५३॥

नैतस्मादधिकं दानं नैतस्मादधिकं तपः ।
 नैतस्मादधिकं तीर्थं नैतस्मादधिकं दमः ॥६५४॥
 नैतस्मादधिकाः कृच्छ्राः नैतस्मादधिकास्सवाः ।
 मुक्त्वा तत्पतिशुश्रूषां तस्मादन्यन्न किंचन ॥६५५॥
 धर्मं चरेत्प्रयत्नेन साध्वी नारी पतिव्रता ।
 नैनमुच्चैः प्रभाषेत प्रियमेवास्य यच्चरेत् ॥६५६॥
 अप्येनं कुपितं रोषात् प्रतिकुप्येत्कथंचन ।
 कठोरं निर्दयं क्रूरं निरनुक्रोशमक्षमम् ॥६५७॥
 ताडयन्तमहोरात्रं शपन्तमपि दुर्हृदम् ।
 न दूषयेन्न चाक्रोशेन्न क्रुध्येत्प्रशपेदपि ॥६५८॥
 छायानुवर्तिनी नित्यं दुःखिते दुःखिता भवेत् ।
 सुखिते सुखिता तस्मिन् हृष्टे हृष्टा स्थिते स्थिता ॥६५९॥
 शयिते शयिता सुप्ते पश्चात्सुप्ता स्वयं भवेत् ।
 आहूताऽतित्वरा गच्छेदपि कार्यं विहाय च ॥६६०॥
 शतं सहस्रं गोप्यं वा गुह्यमावश्यकं तु वा ।
 ताम्बूलचर्वणं नित्यं अक्षणोरञ्जनमेव च ॥६६१॥
 कुङ्कुमं चापि सिन्दूरं कज्जलं कञ्चुकं कचः ।
 कबरी च प्रशस्तं स्यात्सुगन्धं स्रक्सुमादिकम् ॥६६२॥
 नित्यमावश्यकं स्त्रीणां सतीनां विधिचोदनान् ।
 भर्तरि प्रोषिते स्त्रीणां नालङ्कारो विधीयते ६६
 पतिव्रतानां धर्मोऽयं तत्पुरोऽलङ्कृतिः परा ।
 अन्वहं निशयास्नानं सिन्दूरं कुङ्कुमं सुमम् ॥६६४॥

सुगन्धद्रव्यसद्वस्त्रकञ्चुकस्रककज्जलाः ।

निखिलास्वप्यवस्थासु संसेव्यास्त्वाभिरित्यपि ॥६६५॥

नित्यभव्याय स मुनिरुवाच पुलहः पुरा ।

भौमवारे शुक्रवारे निमज्जन्तीं धराजले ॥६६६॥

सपतिं वनितां साध्वीं दृष्ट्वा तद्दोषशान्तये ।

पद्मानने पद्म उरु पद्माक्षी पद्मसंभवे ॥६६७॥

त्वं मां भजस्व भद्राक्षि येन सौख्यं लभाम्यहम् ।

इति मन्त्रं श्रियोमूलं समुच्चार्योदकेन वा ॥६६८॥

नेत्रे प्रक्षाल्य नोचेत्तु नवनीतेन मार्ष्टि च ।

उदुत्थेन ततस्सूर्यं प्राङ्मुखस्त्ववलोकयेत् ॥६६९॥

तथैवमवशाद्दृष्ट्वा विश्वस्तां रक्तदन्तकाम् ।

ताम्बूलरञ्जितमुखीं सुगन्धालिप्तगात्रकाम् ॥६७०॥

स्वतन्त्रां वातिहासां वा काल्योद्वर्तितविग्रहाम् ।

विचित्रवस्त्रां वा तद्वच्छ्लक्ष्णकायां सुचित्रिताम् ॥६७१॥

अतिवैदग्ध्यमापन्नां अत्यन्तोत्कटवादिनीम् ।

क्षुद्रकण्टकतच्चित्रक्रियमाणाङ्गकां पुनः ॥६७२॥

तदा तदा भूषणाध्यां(ह्यां) वस्तुनीलितदुर्दतीम् ।

स्वर्णादिसूत्रखचितविद्रुमाच्छाक्षमालिकाम् ॥६७३॥

व्यूहाधिपत्यं कुर्वन्तीं दानमानादिदुर्नयैः ।

परद्रव्याणि स्वीयत्वबुद्धयै व स्वजनैः कलौ ॥६७४॥

ग्राहयन्तीं धर्ममात्रव्याजेनैव निरन्तरम् ।

सन्तोऽपि भ्रामयन्तीं तु सत्कुलैकविभीषिकां ॥६७५॥

रण्डां तथाविधां दृष्ट्वा दुष्टचित्तां प्रतारकाम् ।
 प्राणायामत्रयं कृत्वा पादप्रक्षालनात्परम् ॥६७६॥
 उपस्थाय च सप्ताश्वं उद्वयद्वयतो हरिम् ।
 संस्मृत्य व्याहृतीर्जप्त्वा चेदं विष्णुं सकृज्जपेत् ॥६७७॥
 राजा चेत्तादृशींश्रुत्वा पृष्ट्वा वा सद्य एव वै ।
 स्वदेशादुद्वसेन्नोचेच्छ्रेयो भव्यं न विन्दति ॥६७८॥
 धनवन्तमदातारं दरिद्रमतपस्विनम् ।
 कण्ठे बद्ध्वा शिलां गुर्वीं सिन्धुमध्ये विनिक्षिपेत् ॥६७९॥
 सतोऽपि नित्यं दुर्मार्गग्राहकस्य दुरात्मनः ।
 प्राप्तस्यात्यन्तमित्रत्वं शिक्षा तेन ह्यभाषणम् ॥६८०॥
 दासीप्राणहरो दण्डः शिरोमुण्डनमुच्यते ।
 रहस्यधेनुबालघ्न्याः ग्राहदाह्यास्तथैव च ॥६८१॥
 विषप्रदास्यद् रण्डोऽयं धर्मशास्त्रैकनिश्चितः ।
 तच्चूर्णक्षुद्रपाषाणवह्निना वर्ष्यदीपनम् ॥६८२॥
 महावाते प्रचलति रात्रौद्वेषेण दाहिनः ।
 ग्रामं वीथीं गृहं वापि दण्डोऽयं देवनिर्मितः ॥६८३॥
 ग्रामाद्बहिः शिरश्छित्त्वा तरुशूलाधिरोहणम् ।
 सर्वं चतुर्थवर्णादिजनो पापालयोऽनिशम् ॥६८४॥
 धेनुचौर्यं वाहचौर्यं मेषचौर्यं तथाविधम् ।
 पुनरन्यानि चौर्याणि कुर्वन्नेव तदा तदा ॥६८५॥
 अवशात्सङ्गृहीतश्चेत् बहुलोकापकारकः ।
 सन्ताड्य तं भ्रामयित्वा सर्वा वीथीस्समाकुलाः ॥६८६॥

घोषयित्वा विशेषेण यद्यत्तस्य सञ्चितम् ।
 शनैः शनैरुपायेन समादायातिकौशलात् ॥६८७॥
 त्वां वयं मोचयिष्याम इत्युक्त्वा तत्कृताः पुरा ।
 यत्र तत्र क्रियास्तास्ता ज्ञात्वा तन्मुखतः पुनः ॥६८८॥
 चो(चौ)रान्तरादिदुष्टौघान् विज्ञाय तदनन्तरम् ।
 निगलेन पुनस्सम्यक् ग्रन्थयित्वा तदा तदा ॥६८९॥
 ताडयित्वा स्थापयित्वा बन्धयित्वातिनिष्ठुरम् ।
 अखिलं तावकं कृत्यं सम्यग्वदसि चेत्तदा ॥६९०॥
 निश्चयान्मोचयिष्यामो न चेन्मुक्तिस्तु तेन हि ।
 त्रिवारमेवं संशोध्य पश्चाल्लब्धानि तन्मुखात् ॥६९१॥
 द्रव्याणि धर्मकृत्येषु योजयित्वा ततश्च तम् ।
 करमेकं पादमेकं खण्डयित्वा विमोचयेत् ॥६९२॥
 गजचोरं महाघोरे पल्वले गजसङ्ग्रहे ।
 पुराकृते तादृशेऽस्मिन् कृतेऽद्यापि घने तथा ॥६९३॥
 पातयित्वा खन्तिवैनं प्रच्छाद्यस्तम्भमूलके ।
 काष्ठैर्निखातैः पृथुलैः हन्यादेवाविचारयन् ॥६९४॥
 एडूकत्रोटने दक्षं तत्काले तमसि स्थिते ।
 नैपुण्यधावनपरं ग्रहणायागतान् जनान् ॥६९५॥
 कृतप्रहारं खड्गेन गृहीतमवशाज्जनैः ।
 चोरं सद्यस्ताडयित्वा करौच्छित्वा प्रवासयेत् ॥६९६॥
 यदि तेन हतः कोपि तस्मिन्काले विशेषतः ।
 हिंसिताः स्युः परे क्रौर्याद्दण्डयित्वा प्रमापयेत्(प्रवासयेत्)६९७

यदि चेद् ब्राह्मणो दुष्टश्चोरस्तत्रापि हिंसकः ।
 तस्मिन्काले विशेषेण खण्डदण्डादिभिर्जनान् ॥६६८॥
 गृहीतोऽयं हतान्कृत्वा तमेनं निगलेन वै ।
 बन्धयित्वा पीडयित्वा शोधयित्वा तदा तदा ॥६६९॥
 संवत्सरात्परं यन्नात्कृत्वैवाक्षतमव्रणम् ।
 सर्वाङ्गवपनं कृत्वा घोषयित्वा पुरे स्वके ॥७००॥
 गर्दभारोहणेनाथ राष्ट्रादस्माद्विसर्जयेत् ।
 सर्वेष्वपि च कार्येषु चातिक्रूरेषु केवलम् ॥७०१॥
 कृतेष्वपि तथा तेन त्वक्षतो ब्राह्मणो व्रजेत् ।
 स्त्रीणां न हिंसाविहिता चातिक्रूरेषु कर्मसु ॥७०२॥
 बालघ्नीनां तु रागेण परेषां स्वस्य वा पुनः ।
 क्षुद्रशूलशिलावह्निविप्रदैकप्रदाहतिः ॥७०३॥
 प्रपातनं प्रकथितं ब्राह्मणीनां तु केवलम् ।
 केशानां लुब्धनं कृत्वा च्छिन्नं कृत्वा यथातथम् ॥७०४॥
 श्वदण्डध्वजशूलापस्मारचक्रादिभिः सदा ।
 गदभारोहणादेव देशादुच्चाटनं स्मृतम् ॥७०५॥
 अजितोऽस्मीति वक्तारं जितं न्याये न शास्त्रतः ।
 सभायां तं पराजित्य दूषयित्वा प्रवासयेत् ॥७०६॥
 दुष्टं सतो दूषयन्तं स्वकार्यायान्वहं खलम् ।
 त्यक्तकापट्यकौटिल्यान्मोहयन्तमभीक्षणशः ॥७०७॥
 भेदयन्तं भीषयन्तं हेतुवाक्यादिभीषणैः ।
 तत्सज्जनाकारमात्रं सज्जनद्वेषिणं तराम् ॥७०८॥

सत्क्रियाचरणव्याजदुष्टकार्यैककारिणम् ।
 कोपेयं कर्कशं क्रूरं सामान्यद्रव्यहारिणम् ॥७०६॥
 ग्रामद्रोहजनद्रोहसर्वद्रोहैकलोलुपम् ।
 विद्याविहीनं पिशुनं पामरं पापचेतसम् ॥७१०॥
 यत्नेन राजा निश्चित्य कालेन महता शनैः ।
 जनवाक्येन महतां चर्यया भाषणे न च ॥७११॥
 पूर्वोक्तान् शिक्षयेत्सम्यक् सत्पथे विनिवेशयेत् ।
 तस्योपायांश्च वक्ष्यामि स्पष्टाय विशदाय च ॥७१२॥
 स्वामिना स्वामिनं कार्यकाले तस्मिन्समागते ।
 विवदन्तं समत्वेन सद्यस्सम्यक्प्रताडयेत् ॥७१३॥
 अज्ञं सभायां विदुषा समत्वेनैव निर्भयम् ।
 विवदन्तं धराधीशः सन्ताड्योद्वासयेद्बहिः ॥७१४॥
 अश्रोत्रियं श्रोत्रियेण विवदन्तं सभास्वति ।
 तूष्णीं विनैव मर्यादां दमं कुर्यात्तु हुङ्कृतेः ॥७१५॥
 ग्रामे राष्ट्रे च सर्वत्र पाभान्येन चिरात्सितान् ।
 महात्मनो महाभागान् दुष्टान् केचन सङ्घशः ॥७१६॥
 मिलित्वा तत्क्रियाः पौर्वापर्यमर्यादया कृताः ।
 यन्नादन्यथयन्तो वै नास्माकं सम्मतिः परा ॥७१७॥
 इयमित्येव ये दुष्टा तान्सद्योनिर्दयं नृपः ।
 एकदा भीषयेच्चेत्तु दण्डसङ्ग्रहणात्परम् ॥७१८॥


अनया निखिलाश्चापि सद्यश्शान्ता भवन्ति हि ।
अनयानामभावे तु लोकोऽयं सुखमश्नुते ॥७१६॥
लोको यदा सुखी राजा तदा सर्वान्मनोरथान् ।
अवशादेव लभते नात्र कार्या विचारणा ॥७२०॥
इतीदं कथितं शास्त्रं लोहितेन महात्मना ।
हिताय सर्वलोकानां सारमुद्धृत्य शास्त्रतः ॥७२१॥

श्रीलोहितस्मृतिः समाप्ता ।

THE SMRITI SANDARBHA

Collection of Ten Dharmashastric
Texts by Maharshis.

Volume V



NAG PUBLISHERS
11.A/U.A. JAWAHAR NAGAR (P. O. BUILD'NG)
DELH-1110007